

የሚሸነፍ ወይም በሚታየው ነገር የሚወሰድ ዓይነት ሰው አልነበረም፤ ሕልሙን ያላጣውም ለዚህ ነበር። የእናንተ ህልም በራሱ ሊሠራ አይችልም። በእርሱ በማመን፣ ለእርሱ በመስራትና በእርሱ ላይ በፅናት ትኩረት በማድረግ እንዲሠራ እናደርገዋለን፤ እግዚአብሔርም እውን ያደርገዋል። በርቱ፤ በሕይወታችሁ ወዳለው የእግዚአብሔር ጥሪ እርምጃ በትጀምሩበት ጊዜ ራሳችሁን ታስደንቃላችሁ፤ በዓለማችሁ ውስጥ ልዩነት ታመጣላችሁ፤ እንዲሁም ህልማችሁን እውን ታደርጋላችሁ፤ ሕልማችሁ በውስጣችሁ እንዲሞት አትፍቀዱ።

65. የስሜት ህዋሳት ማስረጃዎች እንዲያሸንፉ አትፍቀዱ

እምነት የአዕምሮ ወይም የስሜት ህዋሳት ፈጠራ ሳይሆን የሰው መንፈስ ጉዳይ ነው። ልምምዶችን የሚሹ ሰዎች ሁልጊዜ በስሜት ህዋሳት ይመላለሳሉ። ስሜቶች በስሜት ህዋሳት ተጽዕኖ ስር ናቸው፤ ይኸውም በምናየው፣ በምናሰማው፣ በምናነበውና ሁኔታዎቻችን ባላቸው መልክ ቁጥጥር ስር ማለት ነው። ይሁን እንጂ አማኝ በተፈጥሯዊ ማንነቱ እስከ ተመራ ድረስ ኃይል የለውም፤ ሕይወት ከተራ ዕይታ የበለጠ ነገር አለው። ስለዚህ እናንተ ትኩረት የምትሰጡት ነገር ምንድን ነው? በአዕምሯችሁ ውስጥ እንዲካሄድ የምትፈቅዱት ነገር ምንድን ነው? ትኩረታችሁ የቱ ነው? በውሳኔያችሁ ጊዜ ከእግዚአብሔር ቃል ይልቅ በክብርዎችሁ የስሜት ህዋሳት ማስረጃዎች ላይ ይበልጥ የምታተኩሩ ከሆነ ወደ ስሜት ህዋሳታችሁ እቅጣጫ የምታዘነብሉ ትሆናላችሁ። ፍርዳችሁን በስሜት

ህዋሳታችሁ ማስረጃዎች ላይ የምትመሠርቱ ከሆነ የተሳሳተ ፍርድ እንደምትሰጡ የታወቀ ነው።

እኛ በስሜት ህዋሳታችን ላይ በምንደገፍበት ጊዜ ሁኔታችን ከምንችለው በላይ የገዘፈ ይሆናል፤ ይህም ወደ ፍርሃት፣ ወደ ጭንቀት፣ ወደ ስጋትና ወደ አማራጭ ፍሊጋ ያመራል። በተቃራኒው ደግሞ ወደ እምነት ይበልጥ በገባን መጠን ሰይጣንና የእርሱ ተፅዕኖ በሁኔታችን እኛን ለማሳሳት ያላቸው ዕድል ይበልጥ ያነሰ ይሆናል። ትኩረታችሁ በእግዚአብሔር ላይ የሆነ የእምነት ሰዎች በምትሆኑበት ጊዜ በውጭ ያለ ምንም ዓይነት ነገር ትኩረታችሁን ሊያዛባው አይችልም፤ ስለዚህ በድፍረት “እኔ ምንም እንኳን አሉታዊ የሆኑ የስሜት ህዋሳት ማስረጃዎች የገጠሙኝ ቢሆንም፤ ተስፋ መቁረጥን አልቀበልም፤ ከእግዚአብሔር ቁጥጥር ውጭ የሆነ ምንም ነገር አይደርስብኝም፤ ተቃራኒ ማስረጃ የገጠመኝ ቢሆንም፤ እንኳን እግዚአብሔር ብርታቴ ስለሆነ ደካማ መሆንን አልቀበልም፤ ለማለት ትችላላችሁ። በአጠቃላይ እምነት ማለት ቃሉ የስሜት ህዋሳት ማስረጃዎችን የሚያሸንፍበት ሁኔታ ነው።

66. የኖሊውድ ተዋናይ ነፃ ስለመውጣቷ ትመሰክራለች

ለ29 ዓመታት ታዋቂ የኖሊውድ ተዋናይ የሆነችው ወ/ሮ ካሚሊ ከእግዚአብሔር ጋር የነበራትን ግንኙነት ለማሻሻልና በፊቷ የተጋረጠባትን እያንዳንዱን ተራራ ለማስወገድ ወደ ሲናጎግ ቸርች ኦፍ

አል ኔሽንስ (SCOAN) መጣች። ጌታም ከነቢይ ቲ.ቢ.ጆሽዋ ጋር አገናኛት፤ ነቢዩም ስለ ልጇ ከጠየቃት በኋላ ነፃ እስከትወጣ እንድትቆይ ነገራት። በእርግጥም በኢየሱስ ስም በሕይወቷ ውስጥ ከነበረው ከእያንዳንዱ አስራት ነፃነት አገኘች።

እርሷም ዛሬ ሕይወቷ እንዴት እንደተለወጠ ለመመስከር መጣች። ነቢይ ቲ.ቢ.ጆሽዋም የዲያብሎስ ዕቅድ ሕይወቷን ለማሳጠር እንደነበረና ፤ ነገር ግን መፈታትን (ነፃነትን) ካገኘች በኋላ እግዚአብሔር ወሰንዋን እንዳስፋላትና ረጅም ዕድሜን እንደ ሰጣት ገለፅ። ጨምሮም አንድ ሰው በሕይወቱ ምንም ያህል ስፍራ ቢደርስ ሁሉም ሰው መፈታት ያስፈልገዋል አለ።

ወ/ር ካሚላም እያንዳንዱ ሰው እውነትንና ፍቅርን ቢፈልግ ሁሉም ነገር መልካም እንደሚሆንለት ምክሯን ለገሰች።

67. ከታጠቁ ዘራፊዎችና ጠላፊዎች መጻን

አቶ አሩዋና ባለቤቱ ከገበያ ወደ ቤታቸው መኪና እየነዱ ሲመጡ በታተቁ ዘራፊዎች የተሞላ መኪና አጋጠማቸው። አቶ አሩዋም መኪናውን ትንዳ የነበረችውን ባለቤቱን መኪናውን እንድታቆም ጠየቃት። እርሷም መኪናውን ስታቆም ባሏ ሚስቱን ትቶ ወደ ጫካው ውስጥ ገባ። ዘራፊዎቹም ሴትዮዋ ለማምለጥ ስትሞክት አቆሟትና ያላትን ገንዘብ በሙሉ ወሰዱባት። እነርሱም ዓይኖቿን በጨርቅ ሸፈኑና ወደ ጫካ ውስጥ ጎትተው በመውሰድ አስገደደው

ለደፍሯት ሞከሩ። እርሷም ከባለ ትዳር ሴት ጋር መተኛት ክልክል መሆኑን በመግለፅ ብትለምናቸውም ሊሰሟት አልቻሉም። ከዚያም እርሷ የቲ.ቢ.ጆሽዋ አምላክ አድነኝ ብላ ጸለየች፤ የወር አበባዬም እንዲመጣ አድርገልኝ አለች። ከጥቂት ጊዜ በኋላ ገና ወቅቱ ያልደረሰው የወር አበባ መፍሰስ ጀመረ። ዘራፊዎቹም ወዲያውኑ ለቀቋት። ይሁን እንጂ እነርሱ ለሦስት ቀናት ይዘዋት ቆዩ። የታጠቁት ዘራፊዎችም ግራ ገብቷቸው እርስ በርሳቸው እየተከራከሩ የወር አበባዋ ያለማቋረጥ መፍሰሱ ያስቡትን እንዳይፈፀሙ እንዳገዳቸው ገለፁ። በኋላም እነርሱ ትተዋት ስለሄዱ ነፃነቷን አገኘች። በታጠቁት ዘራፊዎች ተይዞ የነበረው መኪናቸውም በኋላ ላይ በፖሊስ ኃይል ተመለሰላቸው።

68. አዕምሮህን አሰልጥነው

ክርስቲያኖች ከሆናችሁ እያንዳንዱ ደቂቃ ትኩረታችሁን ወደ እግዚአብሔር እንድታደርጉ አስፈላጊ መሆኑን እንድታውቁና በመንገዳችሁ የሚመጣላችሁን እያንዳንዱን መልካም አጋጣሚ እግዚአብሔር ለእናንተ ወዳለው የወደፊት ሁኔታ ለማምጣት እንድትጠቀሙበት ያስፈልጋል።

አዕምሯችሁ በዓለማዊ አላቦች በሚያገዝበት ጊዜ እግዚአብሔር ስለ ሁኔታችሁ በሚናገረው ላይ ትኩረት ለማድረግ የምትችሉበት መንገድ የለም። እናንተም ጥበቃችሁን ላለ ስታደርጉ ሰይጣን እናንተን

በአሉታዊ አሳቦች ለማጥቃት አጋጣሚውን ይጠቃምበታል፤ ከዚያም በሥጋዊና በጊዜያዊ ነገሮች ላይ እንድታተኩሩ ይገፋፋችኋል። የእኛ ዋና ትኩረት በመለኮታዊ ነገር ላይ መሆኑ አስፈላጊ በሚሆንበት ጊዜ፤ ሰይጣን የእኛን ትኩረት ለማስለወጥ ትንሿን አጋጣሚ በመጠቀም የሰለጠነ በጣም የረቀቀ ተንኮለኛ ነው።

እርሱ ትኩረታችሁን ለመበታተን በጣም ጠንክሮ እየሠራ እግዚአብሔር ስለ ሁኔታችሁ የተናገረውን እንዳታዩ ያደርጋል። እናንተ የእግዚአብሔርን ቃል በቀጣይነት በልባችሁ ውስጥ ማድረግ የሚኖርባችሁም ለዚህ ነው፤ ምክንያቱም በየዕለቱ ሕይወታችን በእግዚአብሔር ቃል መጠቀም የእምነት ምስጢር ስለሆነ ነው። በእምነታችንና በወደፊት ሁኔታችን ላይ ቀውስን የሚያመጣው እኛ በልባችን ውስጥ ለክርስቶስ ተገቢውን ስፍራ አለመስጠታችን ነው። ሕይወት ቀልድና ጨዋታ አይደለም። ቤተክርስቲያንም ቀልድና ጨዋታ አይደለችም። ሕይወት የምርና ተግዳሮቶች የሞሉበት ነው። ብርቱ አዕምሮ ያላቸው ድል አድራጊዎች የሚሆኑበት ጦርነት ነው። ልባችሁን ለመጠበቅ በማንኛውም መሳሪያ ተጠቀሙ፤ ምክንያቱም ይህንን ለእናንተ ማንም ሌላ ሰው ሊያደርግላችሁ ስለማይችል ነው። አዕምሮአችሁን ለማሠልጠን የተሻለ ምቹ ጊዜ እንዲመጣላችሁ አትጠበቁ!

69. ውድ በሆነው በመንፈስ ቅዱስ ዕቅፍ ውስጥ እረፍ

እኛ እንደ ክርስቲያኖች ለእያንዳንዱ የእግዚአብሔር ጥበቃ በምስጋና የተሞላን መሆን አለብን። ልብ አድርግ፤ እኛ ወደ እርሱ የምንመጣው የወደፊት ሁኔታችንን እኛ ስለማናውቅና እርሱ ብቻ ስለሚያውቅ ነው። እኛ ወደ እርሱ የምንመጣው የራሳችንን የሕይወት ፍላጎቶች እንዴት እንደምናረካ ስለማናውቅና እርሱ ግን ስለሚያውቅ ነው። ስለዚህ ውድ በሆነው በመንፈስ ቅዱስ እቅፍ ውስጥ ዘና በሉ። የእርሱ ውድ ክንዶች እናንተ ልትጠራጠሯቸው ከምትችሉት በላይ ናቸው።

እናንተ ስለ ታመማችሁ የእግዚአብሔር ልጆች አይደላችሁም ማለት አይደለም። አንድ ሰው እንጀራ ቢያጣም የእግዚአብሔር ውድ ልጅ ሊሆን ይችላል። አንድ ሰው በስጋው ቢታመምም የእግዚአብሔር ወዳጅ ሊሆን ይችላል። አንድ ሰው ድሃ ቢሆንም የመንግስተ ሰማያት ዕጩ ሊሆን ይችላል። (ሮሜ 8፡28-31) እኛ ይህንን የምናውቅ ከሆነ ሁኔታችን ሊያሳስተን አይችልም። አንዳንድ ጊዜ ድሀ በምንሆንበት ጊዜ ኃጢአተኞች ስለሆንን ነው፤ ወይም ኃጢአት ስለሠራን እግዚአብሔር ፀሎታችንን አይመልስም ብለን እናስባለን። የእኛ ችግር ከሌሎች የተለየ ነው ብለን እናስባለን። በችግራችሁ ምክንያት አቅጣጫችሁን ወይም አነጋገራችሁን አትለውጡ እግዚአብሔር አሁንም አንድ ነገር እየተናገረ ነው። በእያንዳንዱ ሁኔታ እግዚአብሔር አንድ ነገር ይናገራል። ስለዚህ ሁኔታችሁ እንዲህ ብላችሁ እንድትጠይቁ እንዲመራችሁ ፍቀዱ፤ ሁኔታዬ እንደዚህ የሆነው ለምንድን ነው? እኔ ኃጢአተኛ ነኝን? ፀሎቴ

ያልተመለሰው ለምንድን ነው? በሱ። ራሳችሁን ከሌሎች ጋር አታወዳድሩ። ራሳችሁን በራሳችሁ አትመዝኑ። ውድቀታችሁን ሌሎች ውድቀታቸውን በሚመለከቱበት መንገድ ነው የምትመለከቱት። የእናንተ ውድቀት ከሌሎች የተለየ ነው። የእናንተ ውድቀት ለነፃነት የሚያዘጋጃችሁ ፤ ለእግዚአብሔር ያላችሁን ፍላጎት የሚያጠነክርላችሁ፤ በሕይወት ወደ አዲስ ደረጃ የሚወስዳችሁና በክርስቶስ ለተሻለ ስፍራ የሚቀርጹችሁ ነው።

እርሱ ያለ ድል አይተዋችሁምና ስለ ውጊያችሁ አታስቡ፤ እርሱ ያለ ብሩህ ተስፋ አይተዋችሁምና ስለ አለፈው ነገራችሁ አትጨነቁ።

እናንተ ስለ ሕመማችሁ አብዝታችሁ በምታስቡበት ጊዜ ለፈውላችሁ እየሰራ ያለ አምላክ እንዳለ ለማወቅ አትችሉም። ውድ በሆነው በእርሱ እቅፍ ውስጥ ዘና በሉ። እርሱ ያለ እድገት ያለ ፈውስ ወይም ያለ ነፃነት አይተዋችሁም።

70. ያለፉትን ነገሮች መርላት

ያለፈውን ነገር ብትመለከቱ የምታዩት የእግዚአብሔርን ትዕዛዝ ማፍረስን፤ የታማኝነት ጉድለትን፤ ስቃይንና ሌሎች ብዙ ዓይነት ግብረገብነት የጎደላቸውን ደስታዎችን ነው። ልብ አድርጉ፤ ስለ ሕይወታችሁ ውሳኔ የምታደርጉበት ቀን ዓላማችሁ የሚለወጥበት ቀን ነው። በሺዎች የሚቆጠሩ ሰዎች በሕይወታቸው የሚወድቁት ለውጥ

ለማድረግ ባለመፈለጋቸው ነው። ለወደፊት የሚጠቅማቸውን ውሳኔ ለማድረግ አልቻሉም። ስለ ውድቀት ስለሚናገሩ ውድቀት እስረኛ ያደርጋቸዋል። እነርሱ የሚያስቡትና የሚናገሩት በአሮጌው ሕይወታቸው ደረጃ ነው። ራሳችሁን በአዲስ ዘይቤ ውስጥ ለማስገባት ከፈለጋችሁ አሮጌውን የሕይወት ዘይቤ መለወጥ አለባችሁ። የትናንትናን ዘዴ በመጠቀም የዛሬን ችግር ለመፍታት ከፈለግን አንዳች ልዩነት ለማምጣት አንችልም። ሕይወታችሁን በዘላቂነት ከሚለውጡት መርሆች አንዱ አሁን እዚህ እንደሆነ አድርጋችሁ በመቁጠር በወደፊቱ ሁኔታ ራዕይ ውስጥ መሆናችሁ ነው። ገና የማይታየውን የማየት፣ ገና ያልተደረገውን የማድረግ፣ ገና ያልተነገረውን የመናገር፣ ገና አንድም ሰው ባልነበረበት ቦታ የመሆን ራዕይ የእናንተ የወደፊት ሁኔታ ይህ ነው። በኢሳ 65፡16-24 “ኔታ ያለፉትን ችግሮች ተረስተዋል፤ ከዐይኖቼም ተሰውረዋል፤ እነሆ እኔ አዲስ ስማያትንና አዲስ ምድርን እፈጥራለሁ፤ ያለፉትን ነገሮች አይታሰቡም ፤ አይታወሰም----- የልቅሶና የጩኸት ድምፅ ከእንግዲህ በዚያ አይሰማም” ይላል። እግዚአብሔር ለሕይወታችሁ ያለው ዕቅድ ይህ ነው። እርሱ እናንተ የምትመኙትን የወደፊት ሁኔታ ለመወሰን ካለፈው ሁኔታችሁ ጋር አይማከርም። እናንተ በተስፋ ውስጥ ለመግባት ከፈለጋችሁ ያለፈውን ነገር ማለብ መተው አለባችሁ። ወደ አዲሱ የነገሮች ዘይቤ ለመግባት ከፈለጋችሁ አሮጌውን የሕይወት ዘይቤ መለወጥ አለባችሁ።

ይህም የቀድሞው አካሄዳችሁ ለአሁን አያስፈልግም ማለት ነው፤ እርሱ እግዚአብሔር በእናንተ ሕይወት ሊፈፅመው ያለውን ነገር ከመፈፀም ማንም ሊያግደው አይችልም። እግዚአብሔር በሕይወታችሁ ውስጥ ስለገባ ካፈው ነገራችሁ ለይቶ የወደፊቱን ነገር ሰጥቷችኋል። እያንዳንዱ የቤተሰባችሁ አባል ድህ በመሆኑ አታጉረመርሙ፤ አካባቢያችሁ ያሉት ሰዎች ጨካኞች በመሆናቸው ማጉረምረማችሁን ተውና ስለ ራሱ ስለ ሕይወት አስቡ። ባለፈው በተባላቸው ነገር ላይ በምትቆዩበት ጊዜ የአሁኑ ሕይወት በአደጋ ላይ ይወድቅና የወደፊቱም ይጠፋል። ያለፈውን ነገር ካላሸነፋችሁ በወደፊቱ ላይ ለማተኮር አትችሉም። ያለፈውን ለማሸነፍ የምትችሉት እንዴት ነው? የስኬት የእምነት ቃላችሁን አጥብቃችሁ ብትይዙ፤ በፍጥረታዊው ዓለም ውስጥ የማይታየው ቃላችሁ የምትታዩ ተጨባጭ ነገር እንደሚሆን መፅሐፍ ቅዱስ ይናገራል። በአሁን ጊዜ ውስጥ መኖር በተስፋ ውስጥ መኖር ነው። በዚህ ተስፋ ውስጥ ያለው የሚለውጥ ኃይል እኛ እግዚአብሔር ለፍጥረቱ ባለው ዋና እቅድ ውስጥ መካተታችንን አውቀን ለመሆን ወደምንፈልገው ማንነትና ስፍራ እንድንገሰግስ ፀጋውን ይሰጠናል። ወደ እግዚአብሔር እንድንመጣ ይህን አጋጣሚ የሚሰጠን ይህ የተስፋ ቃል ነው። እናንተ በእግዚአብሔር መለኮታዊ ዝግጅት ውስጥ ለመግዛት ከፈለጋችሁ ያለፈውን ነገራችሁን ማሸነፍ አለባችሁ፤ ያለፈውን ነገራችሁን ማሸነፍ ማለትም የእግዚአብሔር ቃል መንገዳችሁን እንዲቀይስላችሁ መፍቀድ ማለት ነው፤ ሁኔታችሁ አቀጣጫችሁን እንዲወስንላችሁ ፈፅሞ አትፍቀዱ። በእግዚአብሔር ላይ

አተኩሩ። በሌላ አነጋገር የወደፊት ነገራችሁን ባለፈው ነገራችሁ፤ ወይም በአሁኑ ሁኔታዎቻችሁ ዙሪያ አትገንቡ። ባለፈው ሁኔታ ላይ አትኩሩ፤ በወደፊታችሁ ላይ አተኩሩ።

71. ኢየሱስን ወደ ዕይታ አምጣው

ዛሬ ብዙ ሰዎች ይፀልያሉ፤ ይያማሉ፤ በየቀኑም ከመፅሐፍ ቅዱሳቸው ብዙ ምዕራፎችን ያነባሉ። በሺህ የሚቆጠሩ ሰዎች ወደ ቤተክርስቲያን አገልግሎት ይሄዳሉ፤ በብዙ ስብሰባዎችና የክርስቲያን ፕሮግራሞች ይሳተፋሉ፤ ነገር ግን በእውነት ኢየሱስን ወደ ዕይታ የሚያመጡት ስንቶች ናቸው? እኛስ ኢየሱስን ወደ ዕይታ የምናመጣው እንዴት ነው?

ሮሜ 10፡10 “የምትጸድቀው በልብህ እምነህ ነው፤ የምትድነውም በእፍህ መስክረህ ነውና።” ይላል። በአፋችሁ ውስጥ ኃይል አለ፤ በልባችሁ ውስጥ ያለው እምነት ከአፋችሁ ውስጥ በእምነት ይወጣና ይለቀቃል። ብዙ ሰዎች ይፀልያሉ፤ ነገር ግን በልባቸው ውስጥ ያለውን እምነት ለመልቀቅ አስፈላጊው እምነት ይጎድላቸዋል። ኢየሱስን ወደ ዕይታ ለማምጣት የሚያስፈልገው እምነት ብቻ ነው። በሌላ አነጋገር ቃሉን በመመልከትና በተግባር ላይ በማዋል ኢየሱስን ወደ ዕይታ እናመጣለን። በአማኑ ውስጥ እምነትን የሚገነባው ቃሉን በተግባር ላይ በማዋል ነው። ልብ አድርጉ፤ ኢየሱስ ክርስቶስ ቃሉን ለበክ፤ ሕመምተኞችን ፈወሰ፤ እንዲሁም በሰዎች ላይ ያለውን የአጋንት ኃይል ሰበረ። ሐዋርያትም ቃሉን ለበኩ፤ ሕመምተኞች ተፈወሱ፤

እንዲሁም ብዙዎች ዳግም ልደትን አገኙ። እኛም ቃሉን በመመልከትና በተግባር ላይ በማዋል ኢየሱስን ወደ ዕይታ እናመጣለን።

የፀሎት ርዕስ፡- ቃሉን በተግባር ላይ ለማዋል ፀጋውን እንዲሰጣችሁ እግዚአብሔርን ጠይቁት።

72. ከሁሉ የሚበልጠው ቴክኖሎጂ

ዛሬ ብዙ ሰዎች ለእነርሱ ስለሚዋጋላቸው በመናገር ፈንታ ስለ ውጊያቸው ይናገራሉ፤ ስለ ፈዋሻቸው በመናገር ፈንታ ስለ በሽታቸው ይናገራሉ፤ ምን እንደሚሰማቸውና ሁኔታቸው ምን እንደሚመስል ይናገራሉ፤ በችግር ጊዜ እርዳታ ሲያስፈልጋቸው እንኳ ወደ እግዚአብሔር ሳይሆን ወደ ሰዎች ይሄዳሉ። ሰዎች በታላቅ ስሜት ወደ እኔ በሚቀርቡበት ጊዜ የእግዚአብሔር ቃል ሕይወታቸውን እንዳልገዛ አውቃለሁ። የእግዚአብሔር ሰዎች ሆይ፤ ሕይወት ራሱ የሚያስተምረን የሰው እርዳታ እኛን ሊረዳን ቢችል ኖሮ እስካሁን ድረስ በተረዳን ነበር የሚለውን ሐቅ ነው።

እናንተ ሕመምተኞች እምነታችሁ በምን ላይ ነው? በመድኃኒት ላይ ነው? እናንተ ምሑራን፤ እምነታችሁ በምን ላይ ነው? በተቋሞች ላይ ነው? እናንተ በአነስተኛ ኑሮ ያላችሁ፤ እምነታችሁ በምን ላይ ነው? በሥጋ ክንድ ላይ ነው? ልብ አድርጉ፤ በሳይንስና በቴክኖሎጂ ውስጥ ያለው ከፍተኛው እውቀት በአጠቃላይ እየተፈረካክሰ ነው፤ ምክንያቱም የዚህ ዓለም ቴክኖሎጂ በሙሉ ውጫዊ ጥበብ ብቻ ስለሆነ ነው። እርሱ

ለከዳችሁ ይችላል፤ ስለዚህ በአጠቃላይ ወደ እግዚአብሔርና ወደ መፅሐፍ ቅዱስ መመለስ ይኖርብናል።

በ1ኛ ሳሙ 17፡32-39 ንጉሡ ሳኦል ዳዊት ግዙፉን ጎልያድን ለማሸነፍ የነበረውን ችሎታ በንቀት ተመልክቶት ነበር፤ ምክንያቱም የዳዊት ሰውነት አነስተኛ ስለነበርና በጦርነትም ልምምድ የሌለው ስለሚመስል ነበር። ይህ ሰዎች ምን እንደሚመስሉ የሚናገር ሰብዓዊ እውቀት ነበር። ነገር ግን እግዚአብሔር ልብን አይቶ ሰለሚፈርድ ሰዎች ምን እንደሆኑ የሚነግረን እርሱ ብቻ ነው። ስለዚህ እናንተ በምታደርጉት ሁሉ ኢየሱስ ክርስቶስ መሪያችሁ እንዲሆን ፍቀዱ፤ እናንተን በሚመለከት ነገር ሁሉ እርሱ እንዲገባበት ፍቀዱለት፤ እናንተን ከፈጠራችሁ ከእግዚአብሔር ጋር ተያያዙ። እርሱ ከሁሉም የሚበልጠው ቴክኖሎጂ አለው።

73. የሚከተለውን ማወቅ።

በሕይወት ውስጥ አንዳንድ ጊዜ በአካባቢያችን ያለው ዓለም ወደ መጨረሻ የደረሰ የሚመስልበት ጊዜ አለ። እኛም የእምነትን ሰው የምናውቀው እንደዚህ ባለው አስቸጋሪ ወቅት ነው።

ዛሬ የእምነት ሰዎች መሆናቸውን የሚገልጹ ብዙ ሰዎች አንድ ቀውስ በሚገኘማቸው ጊዜ “ኔታ ሆይ፤ የት ነው ያለኸው? እኔ በሰቃይ ላይ መሆኔን አታይምን?” በማለት ይፀልያሉ። እግዚአብሔርን በስሜታቸው ለማወቅ የሚሞክሩት እንደዚህ ያሉት ሰዎች ናቸው። እነርሱ ጥሩ

ሰሜት ከተሰማቸው እግዚአብሔር ጸሎታቸውን እንደሰማ ያስባሉ። ከሰሜቶች ባሕርያት አንዱ አለመረጋጋት ነው። እነርሱ በልዩ ሁኔታ ጥሩ ሰሜት ባልተሰማቸው ጊዜ በእግዚአብሔር ላይ ያምፃሉ፤ ወይም ያጉረመርማሉ። ነገር ግን መጽሐፍ ቅዱስ የእምነታችን ጥራት የሚመዘነው ነገሮች መልካም በሚሆኑበት ጊዜ ሳይሆን ከባድ በሚሆኑበት ጊዜ፤ እምነታችን በሚዛን ላይ በሚሰቀልበት ጊዜ መሆኑን እንድንረዳ ያደርገናል። ብዙ የመፅሐፍ ቅዱስ ጀግኖች እምነታቸው በአዲስ መንገድ ተግዳሮት ገጥሞት ነበር፤ ነገር ግን በእግዚአብሔር ላይ ያላቸውን ትምክህት አላቋረጡም። እነርሱም ለመንፈሳዊ ብስለት አቋራጭ መንገድ እንደሌለና ግላዊ ሙሉነትና ስኬት የሚገኘው ከአዎንታዊና ከአሉታዊ ተሞክሮዎች ከሁለቱም በመማር መሆኑን ያውቁ ነበር። ከእግዚአብሔር ጋር በነበራቸው መንፈሳዊ አካሄድ መልካምና ከባድ ጊዜያት እንደሚኖሩ ያውቁ ነበር።

እኛ ችግር ከመምጣቱ በፊት አንዳች ግብዣ እንደማያስፈልገው እናውቃለን። ዋናው ጥያቄ እኛ እርሱን የምናስተናግደው እንዴት ነው? የሚል ነው። እርሱን የምታስተናግዱበት መንገድ ወሳኝ ነው። አስቸጋሪ የሆነ ጊዜያትሁን በጥንቃቄ ብታስተናግዱት፤ ፈጥኖችሁ ወደ መልካም ጊዜ ትሽጋገራላችሁ። ነገር ግን መልካም ጊዜላችሁን በጥንቃቄ ካላስተናገዳችሁት ወዲያውኑ ወደ አስቸጋሪ ጊዜ ይሽጋገራል።

ኢዮ 2፡7-9 ሥጋዊ አዕምሮ ላላቸው ሰዎች፤ እጅግ ከባድ በሆኑ አሉታዊ የሰሜት ህዋላት ማስረጃዎች ፊት፤ ኢዮብ ያደረገው ነገር እውነት የማይመስል ነው። ኢዮብ የእርሱ መልካም ጊዜዎች

እግዚአብሔርን ለማመን ምክንያት እንደሆኑ ሁሉ የእርሱ አስቸጋሪ ጊዜዎችም እግዚአብሔርን ለማመን ምክንያት እንደሚሆኑ ተገንዝቦ ነበር። እግዚአብሔርን ስህተተኛ አድርጎ ባለመክሰስ ጋጢአት ያልሠራውም ሰዚህ ነበር።

ለእናንተም ከችግራችሁ ባሻገር መፍትሔ አለ፤ ከሕመማችሁ ባሻገር ፈውስ አለ፤ ከድህነታችሁ በሻገር በረከት አለ፤ እንዲሁም ከፈተናችሁ ባሻገር ምስክርነት አለ። ሰዚህ እንዲህ ብላችሁ ተናገሩ፡- "እግዚአብሔር ከእኔ ጋር ከሆነ ማንም ሊቃወመኝ አይችልም! እግዚአብሔር ከእኔ ጋር ከሆነ በሞት ጥላ መካከል አልፋለሁ! እግዚአብሔር ከእኔ ጋር ከሆነ መልካም ጊዜ ቢሆን ወይም መጥፎ፤ ችግር ቢኖር ወይም ባይኖር፤ የተገፋሁ ብሆን ወይም ባልሆን ውጤቱ ምን እደሚሆን አውቃለሁ!"

74. የሕይወት ሁለት ገፅታዎች።

ለሣንቲም ሁለት ገፅታዎች እንዳሉት ሁሉ ለሕይወትም ሁለት ገጽታዎች አሉት። በመጀመሪያ መንፈሳዊ ገጽታና በመጨረሻው ድምዳሜ ሰይጣን የሚሸነፍበት ነው። በሁለተኛው ገጽታ ሰዎች በራሳቸው አዕምሮ እግዚአብሔርን ለማወቅ የሚሞክሩበት ተፈጥሯዊው ገጽታ ነው። ዛሬ በሕይወታችን ብዙ ነገሮች የሚከሰቱት ነገሮችን ከእግዚአብሔር አንፃር ስለማንመለከታቸው ነው። እኛ በተፈጥሮ አእምሮአችን እግዚአብሔርን ለማወቅ በምንሞክርበት ጊዜ፤ እግዚአብሔር እንዲህ ነው ብሎ ከመናገር ይልቅ እግዚአብሔር እንዲህ

አይደለም ብሎ ለመናገር ቀላል ይሆናል። የሰው አመለካከት ውሱን ስለሆነ እግዚአብሔርን ለመረዳት አይችልም። ብዙ ሰዎች እግዚአብሔር በሚናገረው ላይ ከማተኮር ይልቅ በቅርብ ያለው ሁኔታቸው በሚናገረው ላይ ያተኩራሉ።

አሁን ያላችሁበት ሁኔታ ምንም ይሁን፣ ትኩረታችሁ በእግዚአብሔር ላይ መሆን አለበት፤ ምክንያቱም በማንኛውም ሁኔታ ውስጥ እግዚአብሔር አንድ የሚናገረው ነገር አለው። እኛ እውነተኞች የክርስቶስ ደቀ መዛሙርት ከሆንን፤ በአካባቢያችን ያለው ሁሉም ነገር ፀጥታ የሌለው እንኳ እኛ ፀጥተኞችና ቁርጠኞች መሆን አለብን ፤ ምክንያቱም የእኛ ብርታት፣ ድፍረትና ንቃት ሁሉን ቻይ ከሆነው ከእግዚአብሔር ስለሚመጣ ነው።

የማር 10፡46-52 በሙሉ ስለ ዓይነ ስውሩ በርጤሚዎስ የሚናገር ነው። ከምንባቡ እንደምንረዳው በርጤሚዎስ ምንም እንኳን በስጋዊ ሁኔታ ዓይነ ስውር ቢሆን እርሱ ሌሎች ጥሩ የዓይን ብርሃን ያላቸው ሰዎች ሊያዩት ያልቻሉትን ለማየት ቻለ። በዚያው ምንባብ በቁጥር 49-50 ብትመለከቱ ዓይነ ስውሩ በርጤሚዎስ የኢየሱስን የማዳን ቃል በሰማ ጊዜ ልብሱን እንደጣለ ታያላችሁ። ያ ልብስ የእርሱ አሮጌ ማንነትና እርሱን ለረጅም ዘመን ወደ ታች ረግጠው የያዙት የሰይጣን ኃይሎች በምሳሌነት የሚያሳይ ነበር። ይህ ወቅት ለእርሱ የዳግም ልደትና የመታደስ ወቅት ነበር። ወደ ክርስቶስ የሚመጡ ሰዎች ሁሉ የራሳቸውን የብቃት ልብስ አውልቀው መጣል አለባቸው። አሮጌውን

ማንነታችሁን አውልቃችሁ ካልጣላችሁ የምትቀበሉት ማንኛውም ነገር የባለ ችግር የሚያመጣባችሁ በመሆኑ የበለጠ ተግዳሮቶች ይገጥሟችኋል። ክርስቶስ በልባችሁ ውስጥ ንብቶ ከተቀመጠ ዓለም ስፍራውን መልቀቅ አለበት።

በዮሐ 9፡39 ላይ ኢየሱስ “ዕውሮችን እንዲያዩ፣ የሚያዩም እንዲታወሩ ለፍርድ ወደዚህ ዓለም መጥቻለሁ” አለ።

እናንተም ዛሬ የሚያስፈልጋችሁን መመሪያን፣ አቅጣጫንና መገለጥን የምትቀበሉበት ጊዜ ይሁንላችሁ። በየኢየሱስ ስም!

ልብ አድርጉ፣ ለእናንተ ፀሎት መልስ መስጠት የእግዚአብሔር አላብ ነው። ይሁን እንጂ ኢየሱስ በእናንተ ውስጥ የእውነተኛ ደቀ መዝሙር ባሕርይ የሆነውን ታማኝ ተከታይን፣ ፈቃደኛ አገልጋይ፣ ታላቅ የማየት ችሎታ ያለውን ሰው እስካላየ ድረስ ጥያቄያችሁን አይመለከትም። በሌላ አነጋገር እናንተ የእርሱ ደቀ መዛሙርት መሆናችሁን የምታሳዩበት ብቸኛው መንገድ ክርስቶስ በእናንተ ውስጥ እንደሚኖር በባህሪያችሁ በማሳየት ነው።

75. የእግዚአብሔር የፍቅር ብርሃን

የክርስቶስ ትንሳኤ የተከበረ መልዕክት “ኢየሱስ ክርስቶስ ሕያው ነው!” የሚል ነው፤ እርሱ “ደህና ሁኑ!” አላለም። እርሱ ሰተራቡ እንጀራ ፈፅሞ አይኖርም አላለም። ለተጠሙ ውሀ አይኖርም አላለም። ለጠፉት የመመለሻ መንገድ አይኖርም አላለም። ለዓይነ ስውሮች ብርሃን

አይኖርም አላለም። እርሱ የነበረ፣ ያለና የሚመጣ ሲሆን፤ ከመንግስተ ሰማያት የመጣውና አሁንም በመንግስተ ሰማያት ያለው የተራቡ እንዲጠግቡ፣ የተራቁቱ እንዲለብሱና በጨለማ ውስጥ የኖሩ ታላቅ ብርሃን እንዲያዩ ነው። ኢየሱስ ብርሃን ስለሆነ እናንተ የእርሱን የፍቅር ብርሃን እንድትከተሉ ይጠራችኋል። ኢየሱስ ክርስቶስ የተወለደው፣ የኖረው፣ የሞተውና እንደገና የተነሳው ለእግዚአብሔር የፍቅር ተልዕኮ ነው። ይኸውም በፍቅሩ ብርሃን አማካኝነት በእኛ ሕይወት ውስጥ ያለውን እያንዳንዱን የጨለማ ቁራጭ ለማስወገድ ነው። የእርሱም ብርሃን በእናንተ ውስጥ ይብራ። እናንተም የፍቅርን ብርሃን ተከተሉ። ፍቅርን አድርጉ። ፍቅርን ተግባራዊ አድርጉ እኛ የፍቅር ውጤቶች መሆናችንን እናሳይ፤ የፍቅር ልጆች መሆናችንን እናሳይ፤ ፍቅርም ይምራን። (ዮሐ 15:12-14)

76. ቅዱስ ስሙ የተባረከ ይሁን

እኛ ከጌታ ጋር ባለን አካሄድ መልካምና ከባድ ጊዜያት ሁለቱም አሉ። ከብሉይ ኪዳንም ሆነ በአዲስ ኪዳን የእማኞች ሕይወት ለእግዚአብሔር ታማኝ መሆን ችግርን እንደማያስወግድ ያሳየናል። አካሄድ መልካም ሊሆን እግዚአብሔር መልካም ነው። አካሄድ አስቸጋሪ ሊሆን እግዚአብሔር መልካም ነው። እግዚአብሔር ሁልጊዜ መልካም ነው። በእርግጥ ሁልጊዜ እግዚአብሔር መልካም ነው። እንደ እግዚአብሔር ልጆች ጥያቄያችሁን ለእርሱ ማቅረብ ትችላላችሁ፤ ጭንቀታችሁን ለእርሱ ማካፈል ትችላላችሁ፤ ትካዜያችሁንም በእርሱ ላይ መጣል

ትችላላችሁ። አስቸጋሪ ጊዜ ገጥሞአችሁ ከሆነ፤ እግዚአብሔር ሁኔታችሁን በፊታችሁ ላለው ተግዳሮት ሊያዘጋጃችሁ፣ በሕይወታችሁ ውስጥ ለአዲስ ደረጃ ሊጠብቃችሁ፣ ለቤዛነት ሊያፀናችሁ፣ ለእርሱ ብቻ ያላችሁን ምኞትና ቁርጠኝነት ለማጠናከር ሊጠቀምበት ይችላል። ያላችሁበት ሁኔታ ምንም ዓይነት ቢሆን በልባችሁ ውስጥ እግዚአብሔርን ለመባረክ ስፍራ ማግኘት ያለባችሁም ለዚህ ነው።

ዳንኤል በእምነቱ ምክንያት አዲስ ተግዳሮት በገጠመው ጊዜ በመከራው ውስጥ በእግዚአብሔር ታመነ። “ቀድሞ ያደርግ እንደነበረው በቀን ሦስት ጊዜ ተንበርክኮ ጸለየ፤ አምላኩንም አመሰገነ።” (ዳን 6:10) ይህ መከራ ዳንኤልን በይበልጥ እግዚአብሔርን እዲያመልክና እንዲባርክ አደረገው። በመከራቸው ውስጥ እግዚአብሔርን የሚባርኩ ሰዎች በመከራቸው ውስጥ በእግዚአብሔር ይባረካሉ፤ በዚህም የክርስቶስ ልጆች መሆናቸውን ያስመሰክራሉ። በእርግጥም የእርሱ ልጆች የመሆናችሁን መብት እንድትደሰቱበት የእግዚአብሔር አሳብ ነው። ቅዱስ ስሙ የተባረከ ይሁን!

77. ጌታህን ምረጥ

በሰው ልብ ውስጥ በስጋና በመንፈስ መካከል የማያቋርጥ ጦርነት አለ። የሥጋ ፍላጎቶችና የመንፈስ ፍላጎቶች ሁለት የተለያዩ ተቃራኒ ጌቶች ናቸው፤ ደግሞም ማንም ሰው ሁለት ጌቶችን እኩል በሆነ ኃይል፣ ትኩረትና ታማኝነት ሊያገለግል የሚችል የለም። ልብ አድርጉ፤ ሁለቱም ጌቶች እኛ ከእነርሱ ጋር በቀጥታ ፋጫ እንድንገናኝ

ይፈልጋሉ። ይህ ግን የማይቻል ነገር ነው። እናንተ ማንኛውን ጌታ እንደምትከተሉና ማንኛውን ሩጫ እንደምትረጡ መምረጥ ይኖርባችኋል። እኛ እንደ ስጋ ፈቃድ የምንኖር ከሆነ እንሞታለን፤ ነገር ግን እንደ መንፈስ ፈቃድ የምንኖር ከሆነ ሕይወትና ሰላም ይኖራል። (ሮሜ 8፡5-6)። አሁን ምርጫው የእናንተ ነው። ለዚህ ገለልተኛ ስፍራ የለም፤ በመካከል ባለ አጥር ላይ ተቀምጣችሁ ልታስመልሱ አትችሉም። ለመታዘዝ ራሳችሁን ለምታስገዙለት ለዚያ ባሪያዎች ናችሁ (ሮሜ 6፡16)። ስለዚህ ጌታችሁን መምረጥ ያስፈልጋችኋል። ነገር ግን ልብ አድርጉ፤ የእኛ አምላክ ቀናተኛ አምላክ ነው፤ እርሱን እያገለገላችሁ ዋናውን ጊዜያችሁን ለዓለም አታላይነትና ፍላጎት ለመስጠት የምትፈልጉ ከሆነ፤ እርሱ ተለይቶ ይሄዳል፤ ምክንያቱም እርሱ ለእናንተ የሚያስፈልጋችሁ ሁሉም ነገር ስላለውና ሁሉንም ማድረግ ስለሚችል ነው።

ሥጋችሁን ከመንፈሳችሁ በላይ የምትመግቡት ከሆነ ሥጋችሁ ሁልጊዜ መንፈሳችሁን ያሸንፋል። ትኩረት የምትሰጡት ለየትኛው ነው? ዋናውን ጊዜያችሁን፤ ዋናውን ፍቅራችሁንና ዋናውን እምነታችሁን ለእግዚአብሔር ስጡት! እርሱን የእናንተ ጌታ አድርጉት። እርሱ ያሳዝናችሁ ዘንድ ሰው አይደለም፤ የእርሱም ሰላም ከመቃብር ባሻገር ዋስትና ያለውና ነፍስንም ለዘላለም የሚያበላጽግ ነው።

78. ከእግዚአብሔር ጋር ተስማማ

እንደ ክርስቲያኖች በአንደበታችሁ የምትናገሩትንና በልባችሁ የምታምኑትን ናችሁ። በትኩረት ከተመለከታችሁ ሁልጊዜ በአሉታዊ መንገድ የምታስቡና በአሉታዊ መንገድ የምትናገሩ ከሆነ በአሉታዊ መንገድ ድርጊትን እንደምትፈፀሙ ትገነዘባላችሁ። እንደ እውነቱ ከሆነ ዛሬ አብዛኞቹ የእኛ ችግሮች የምላስ ችግሮች ናቸው። እምነት የለንም ስላላችሁ በዚያው ቅፅበት ጥርጥር ተነሣና አሠራችሁ። ሕመማችሁን ስትናገሩ በሰውነታችሁ ውስጥ ሕመሙን አሳደገው። የገንዘብን ችግር ስትናገሩ እየመጣ ያለውን ገንዘብ አቆመው። ምንክልባት በቃሎቻችሁ የምትገዙ መሆናችሁን አልተገነዘባችሁም ይሆናል። ቃሎቻችሁ እናንተን የሚቆጣጠሩና የሚገዙ ናቸው። ምክንያቱም እነርሱ የሕይወታችሁ ዘር የሆነውን የእናንተን አላብ ስለሚገልፁ ነው። እናንተ ውድቀትን ስትናገሩ ውድቀት መጣና ምርኮኛ አደረጋችሁ። ፍርሃትን ስትናገሩ ፍርሃት በእናንተ ላይ ያለውን እስሩን አጠነከረ። እናንተ ስለ ፍርሃትና ስለ ውድቀት መናገርን እስከወተራችሁ ድረስ እነርሱ ሊለቁችሁ ፈፅሞ አይችሉም። ከአንደበታችሁ ቃል በላይ ልታድጉ አትችሉም። ስለዚህ ችግር፣ ቀውስ፣ ወይም ተግዳሮቶች በገጠማችሁ ጊዜ ቃላችሁን አትለውጡ። የማያምኑ ሰዎች ስለ ፍርሃት፣ ስለ ጥርጥር፣ ስለ ውድቀት፣ ስለ ፀፀትና ስለ ተስፋቢነት እንደሚናገሩ ሁሉ፤ እናንተ የእግዚአብሔርን ቋንቋ ለመናገር ደፋሮች ሁኑ (ዘኁል14፡6-9) ንግግራችሁ ከእግዚአብሔር ቃል ጋር ሙሉ

በሙሉ መስማማት አለበት! (የእምነት መግለጫ፡- እኔ ከቃልህ ጋር እስማማለሁ፡፡ ቃልህን የሚቃረን ማንኛውንም ሁኔታ እቃወማለሁ፡፡

79. የእውነተኛነት ፈተና

ጦርነት ሳትዋጉና ሳታሸንፉ አሸናፊዎች ወይም ድል አድራጊዎች ልትባሉ አትችሉም፡፡ ማሸነፍ ወይም ድል የጦርነት ውጤቶች ናቸው፡፡ በሌላ አነጋገር ድል ማድረግን የሚፈልግ ሰው ጦርነት ማድረግ አለበት፡፡ ስለዚህ እናንተ ለምታምኑበት ነገር በጠላቶቻችሁ ስደት ቢደርስባችሁ፤ ድል የማድረጊያችሁ ጊዜ እየቀረበ ስለሆነ እንደ ሙሉ ደስታ ቁጠሩት፡፡ በአጠቃላይ እርሱ እውነተኛው ፈተና ነው፡፡ የእናንተ ፍቅር፣ ታማኝነትና ፅናት መፈተን ያስፈልገዋል፤ ምክንያቱም ሰይጣንም ፍቅር ታማኝነትና ፅናት እንዳለው ለማስመሰል ስለሚችል ነው፡፡ ልዩነቱ የእግዚአብሔር ፍቅር ሊቋረጥ የማይችል መሆኑና የዓለም ፍቅር ግን በጊዜና በሁኔታ ሊቋረጥ የሚችል መሆኑ ነው፡፡

ስለዚህ ያ የእምነት ፈተና በሚመጣበት ጊዜ አይዟችሁ፡፡ ልቅሶና ማጉረምረማችሁ ኢየሱስን እንዲያዝገላችሁ የሚያስገድደውና ራሱን በቀላሉ እንዲሰጥ የሚያደርገው ይሆናል ብላችሁ አታስቡ፡፡ እርሱ የእናንተን ልባዊነትና የእምነታችሁን እውነተኛነት ለመፈተን ይፈልጋል፡፡ እናንተ በኢየሱስ ላይ በምትታመኑበት ጊዜ የሚያጋጥማችሁ እያንዳንዱ አስቸጋሪ ጊዜ በይበልጥ ወደ እርሱ ያቀርባችኋል፤ በይበልጥ ወደ ኢየሱስ በቀረባችሁ መጠንም በቀስታና በእርግጠኝነት መሻሻላችሁ

በይበልጥ እያደገ እደሚሄድ ትገነዘባላችሁ፤ ስለዚህ በፊታችን ያለውን ፋጫ በትዕግስት እንፋጥ (ዕብ 12፡1)

80. ኢየሱስ የሕይወትህን ፍላጎቶች ያሟላል

ኢየሱስ ክርስቶስ እናንተን ይወዳችኋል፤ ስለ እናንተም ያስባል፡፡ እርሱ በሕይወታችሁ በእያንዳንዱ ጥቃቅን ጉዳዮች ውስጥ በመሳተፍ በሕይወታችሁ በሚደርስባችሁ በማንኛውም ነገር ውስጥ ያሳልፋችኋል፡፡ የእናንተን ፀሎት መመለስ የእግዚአብሔር ፈቃድ ነው፡፡ ነገር ግን እግዚአብሔር የእናንተን ጥያቄ በእናንተ ጊዜ ሳይሆን በራሱ ጊዜ እንዲመልስ ፍቀዱለት፡፡ ስለዚህ ባለንበት በማንኛውም ሁኔታ ውስጥ በምንም ነገር መርበትበት ወይም መጨነቅ የለብንም፤ ምክንያቱም በምንጨነቅበትና በምንርበትበትበት ጊዜ በትክክል የማየት ስሜታችንን እናጣና በእግዚአብሔር ቅርቦትና በሰይጣን ማታለያ መካከል ያለውን ልዩነት ለማወቅ አንችልም፡፡ ሰይጣን አንድን ነገር በቀኝ እጁ በሚሰጣችሁ ጊዜ ለሕይወታችሁ በጣም አስፈላጊ የሆነውን አንድ ነገር በግራ እጁ ይወስድባችኋል፡፡ በማቴ 27፡3-5 የእስቆሮቱ ይሁዳ ሁኔታም እንደዚሁ ነበር፡፡ ሰይጣን የይሁዳን የገንዘብ ፍቅር በቀኝ እጁ ካረካለት በኋላ፤ የእሱን የሕሊና ሰላሙን፤ የልቡን እርካታና በመጨረሻም ህይወቱን ወሰደበት፡፡ ኢየሱስ ክርስቶስ የእናንተ ፈጣሪ ስለሆነ እናንተ ራሳችሁን ከምታውቁት ይበልጥ እርሱ ያውቃችኋል፡፡ እሱ እናንተ የምትፈልጉትን ሁሉ ላይሰጣችሁ ይችላል፤ ነገር ግን እሱ የሚያስፈልጋችሁን ስለሚያውቅ በትክክለኛው ጊዜ ይሰጣችኋል፡፡ እኛ

የወደፊቱን አናውቅም፤ እርሱ ግን ያውቃል፤ ስለዚህ ውድ በሆነው በመንፈስ ቅዱስ እቅፍ ውስጥ ዘና በሉ፤ ምክንያቱም የእግዚአብሔር ጊዜ ከሁሉ የሚበልጥ ስለሆነ ነው።

81. ያለፈውን ስቃይ የፈጠሩብህን ሰዎች ይቅር በላቸው

ባለፈው ጊዜ የበደሉአችሁን ሰዎች ታሪክ መድገማችሁን አቁሙ። ምክንያቱም ትናንት ስቃይ የፈጠሩባችሁ ሰዎች የነገን ዕምቅ ኃይል ለመቆጣጠር ስለማይችሉ ነው። የእናንተ ያላለው ነገር አልፎአል! ስለዚህ ያለፈውን ስቃይ እርሱትና ስለ ነገ አስቡ። ዐይናችሁን በኢየሱስ ላይ አተኩሩ። ወደፊት ተንቀሳቀሱ፤ ምክንያቱም ወደ ኋላ በመመልከት እድገት ስለማታገኙ ነው። እኛ ባለፈው ነገር ውስጥ የምንኖር ከሆነ፤ የአሁኑ ነገራችን ይበላሽና የወደፊቱም በአደጋ ላይ ይወድቃል።

ኢየሱስ በሕይወታችን ውስጥ ጣልቃ የሚገባው ያለፈውን ነገራችንን ሊያጠፋውና የወደፊቱን ሊፈጥርልን ነው።

ያለፈው ነገራችን የወደፊቱን እንዲወስድብን አይፈልግም። ስለዚህ በብዙሃን ሰዎች ከመተማመን ይልቅ በእግዚአብሔር ሥልጣን ላይ ተማመኑ፤ ምክንያቱም ሰው በገፋችሁ ጊዜ፤ ሰው ባገለላችሁና ባሳዘናችሁ ጊዜ እግዚአብሔር ሊመራችሁ ይጀምራል። የሰው መግፋት የእግዚአብሔርን ምሪት ያነሳሳል። 1ኛ ቆሮ 7፡23

“በዋጋ ተገዝታችኋል፤ ስለዚህ የሰው ባሪያዎች አትሁኑ።”

82. እርሱ ያፅናናሃል

ሁሉም ሰው ለችግር የተጋለጠ ነው። እንደ እውነቱ ከሆነ ችግር እንዲመጣ እንዳች ግብዣ አያስፈልገውም፤ ይሁን እንጂ እናንተ እንደ ክርስቲያኖች ችግር በሚመስል ነገር ውስጥ እንኳን ለመደሰት ምክንያት አላችሁ፤ ምክንያቱም የእናንተ ችግር እንደ ሌሎች ስላልሆነ ነው። ችግራችሁ ለእግዚአብሔር ክብር የሚሆን ነው።

ችግር የሚመጣው እኛ አንዳች የተሳሳተ እርምጃ በመውሰዳችን ምክንያት ሳይሆን፤ በተወሳሰበና እርስ በርስ በሚቃረን ዓለም ውስጥ ስለምንኖር ነው። ችግር የታቀደው በሕይወት ውስጥ የእኛን ዓላማ ለማራመድ ነው። እኛ እንደ እምነት ሰዎች ትኩረታችን በእግዚአብሔር ላይ ከሆነ፤ የሚያጋጥመን እያንዳንዱ መከራ የእኛን ዓላማ ያራምዳል። በችግሮች አማካይነት እግዚአብሔር በእኛ ሕይወት ውስጥ ብርታትንና ድፍረትን ይናገራል። አሁን ያላችሁበት ሁኔታ ምንም ዓይነት ቢሆን ልብ አድርጉ፤ ጌታ ከእናንተ ጋር ከሆነ እርሱ ያፅናናችኋል። ዳንኤልን በአንበሳ ጉድጓድ ውስጥ ያፅናናው ይህ ግንዛቤ ነበር። (ዳን 6፡10-28) ዮሴፍን በደረቅ ጉድጓድ ውስጥ ሳለ ያፅናናው ይህ ግንዛቤ ነበር። እኛም ችግሮቻችንን ለማሸነፍ በምንሞክርበት ጊዜ፤ ታሪክ የምንሠራና ግባችንን የምንፈፅም እንዲሁም ወደ ዙፋኑ የምንጓዝ እንሆናለን።

83. የወደፊት እንቅስቃሴህን አሳድግ

ማስታወሻ፡- እናንተ አሁን የምታልፉበትን ሁኔታ በህብረተሰብ ውስጥ ያሉ ብዙ ስኬታማ ሰዎች አሁን ከደረሱበት ደረጃ ከመድረሳቸው በፊት፤ በእርሱ ውስጥ አልፈውበት ነበር።

ፊል 3:13-14

“.....ነገር ግን አንድ ነገር አደርጋለሁ፤ ከኋላዬ ያለውን እየረሳሁ ከፊቴ ወዳለው እዘረጋለሁ። እግዚአብሔር በክርስቶስ ኢየሱስ ወደ ላይ ስለጠራኝ ሽልማት ለመቀዳጀት ወደ ግቡ እፈጥናለሁ።”

እኛ ከጌታ ጋር ባለን መንፈሳዊ አካሄድ መልካምና ከባድ ጊዜዎች ያጋጥሙናል። በመድኃኒታችን ብርታት ላይ የምትደገፉ ከሆነ፤ የነፍሳችሁ ጠላት የሆነው ሰይጣን እናንተ ከምትችሉት በላይ በሆነ ነገር እንዲፈትናችሁ አይፈቅድለትም። ስለዚህ ችግር በሚመጣበት ጊዜና ተስፋ መቁረጥ በሚመጣበት ጊዜ እርምጃችሁን አታቁሙ፤ ደረታችሁን ስትራቴጂ ተዋጉት፤ በውድቀታችን ውስጥ የምንዋጋው የወደፊት እንቅስቃሴያችንን በማሳደግ ነው። ለእኛ ለክርስቲያኖች እያንዳንዱ ነገር ዓላማ አለው። እውነተኞች ክርስቲያኖች ከሆናችሁ በአካባቢያችሁ ያለው ሁኔታ ሁልጊዜ እናንተን ለከፍተኛ አገልግሎት ያዘጋጃችኋል።

ፀሎት፡- ወደ ኃላ መመልከት በጣም አደገኛ ነገር ስለሆነ እኛ ሁልጊዜ ወደፊት እንገስግስ። ጌታ ሆይ፤ ወደኋላ የመመልከትን ወጥመድ እንድሸሽ ፀጋህን ስጠኝ።

84. ብዙ ማስረጃ

በሕይወታችሁ እምነታችሁን የሚገዳደሩ ሁኔታዎች ምንድን ናቸው? እነዚያ ሁኔታዎች እናንተን በይበልጥ ወደ እግዚአብሔር የሚያቀርቧችሁ እንጂ ከእርሱ የሚያርቁችሁ እንዳይሆኑ አድርጉ። እግዚአብሔር እናንተን ለመርዳት ያለውን ፍላጎት ወይም ችሎታ ፈፅሞ አትጠራጠሩ። ወደ እርሱ በይበልጥ በቀረባችሁ ጊዜ እርሱን ለማመን ብርታትን ታገኛላችሁ፤ እምነታችሁም በይበልጥ ይጠነክራል። ከሰይጣን ታክቲኮች አንዱ እናንተ የእግዚአብሔርን መልካምነት እንድትጠራጠሩ ማድረግ ነው። እርሱ እግዚአብሔር የሰጣችሁን ነገር በሙሉ እንድትረሱ ለማድረግና በሌላችሁ ነገር ላይ እንድታተኩሩ ለማድረግ ይሞክራል።

እናንተ አብዛኛውን ጊዜያችሁን ስለሌላችሁ ነገር በማሰብ የምታጠፉ ከሆነ፤ ጤናማ ወዳልሆነ ጥርጥር ውስጥ ልትገቡ ትችላላችሁ። እግዚአብሔር ለእያንዳንዱ ሰው እርሱን ለማመን ይችል ዘንድ ብዙ ማስረጃዎችን ይሰጣል። ጥርጥር የሚመጣው ለረጅም ጊዜ ማስረጃዎቹን መመልከት ስታቋርጡ ነው። ከጥርጥር ጋር በምትታገሉበት ጊዜ እግዚአብሔር በሕይወታችሁ አስቀድሞ የሠራውን

ለማስታወስ ጊዜ ውሰዱ። እግዚአብሔር ባለፈው ያደረገላችሁን ስታስታውሱ በአሁኑ ሁኔታችሁም ደግሞ እንደሚሠራ ሙሉ እምነትን ታገኛላችሁ። ትዕግስት ይነራችሁ። እግዚአብሔር ጥያቄዎችሁን በእናንተ ሳይሆን በእርሱ የጊዜ ሰሌዳ እንዲመልሰው ፍቀዱለት። እርሱን እመነት!

85. በእግዚአብሔር ውስጥ እረፍ

ልባችን የሚቅበጠበጥና እረፍት የለሽ ከሆነ፣ ይህንን ወይም ያንን የምንፈራ ከሆነ ይህ ገና ያላመንን መሆናችንን ያሳያል። አንድ ሰው የሚያምን ከሆነ እይጫነቅም።

አንድ ሰው በሚያምንበት ጊዜ እረፍት ይኖረዋል። እኛ አሁን የምንናገርለት እምነት፣ በእምነት ላይ ስላለ እምነት አይደለም። በተፈፀመው በኢየሱስ ክርስቶስ ስራ ላይ ስለማመን ነው። ልብ አድርጉ፤ ኢየሱስ በምድረ በዳ በዲያብሎስ በተፈተነ ጊዜ፤ ሰይጣን ኢየሱስ ተንገብግቦ በእርሱ ወጥመድ ውስጥ የሚገባለት መስሎት ነበር። ነገር ግን ኢየሱስ “እኔ ምንም እንኳን የራሳችሁ ብሆን ለምግብ አልንገበገብም” አለ። አማኞች ካልተጠነቀቁ በመንገብገባቸው ይታለላሉ። እናንተ በምትንገበገቡበት ጊዜ መፍትሄው ከየት እንደሚመጣ ግድ አይኖራችሁም። ኢየሱስ ልቡ በእረፍት ላይ ስለነበር አልተንገበገበም። አሁን የምንናገርለት እረፍት፣ የማስመሰል ፀጥታ፣ ተፈጥሯዊ ያልሆነ

ራስን መግታት ወይም ምንም ነገር እንዳልተከሰተ መቁጠር አይደለም። የምንናገርበት እረፍት ተጨባጭ፣ እውነተኛና ተፈጥሯዊ ነው።

ኢየሱስ ክርስቶስ አባቱን ለማመን ራሱን ማስገደድ አላስፈለገውም። ለማመን መታገል አላስፈለገውም። ያስፈለገው በደፈናው ማረፍ ነው። እምነት በራሱ ላይ አያርፍም፤ የእምነት ማረፊያ ስፍራ እግዚአብሔር ነው።

“ነፍሴ ሆይ፣ ዐርፈሽ እግዚአብሔርን ብቻ ጠብቂ፤ ተስፋዬ ከእሱ ዘንድ ነውና። ዓለቴና መድኃኒቴ እርሱ ብቻ ነው፤ መጠጊያዬም እሱ ነው። እኔም አልናወጥም።” (መዝ 62፡4-6)

86. ሕይወት በግንኙነት ይጀምራል

ሕይወት ከሰዎች ጋር ባለ ግንኙነት አይጀምርም። የሚጀምረው ከእግዚአብሔር ጋር ባለ ግንኙነት ሲሆን ያ ግንኙነት ደግሞ ወደ ሰዎች ተርፎ ይፈላል። ሁሉን ቻይ እግዚአብሔር በኤር 1፡5 ላይ “በማሕፀን ሳልሠራህ ዐወቅሁህ” ይላል። የእርሱ ፍላጎት የእኛ የመጀመሪያና ታላቅ ወዳጅ ለመሆን ነው። የእርሱ ዓላማ ከእኛ ጋር የቀረበ ግንኙነትና ወዳጅነት ለመፍጠር ነው። የክርስትናም ዓላማ ይኸው ነው። ምክንያቱም ክርስትና ምንም እንኳን በምድር ላይ በሰዎች የሚፈፀም ቢሆንም ክርስቲያኑ ከጌታችን ከመድኃኒታችን ከኢየሱስ ክርስቶስ ጋር ግንኙነት የሚያደርግበት መንፈሳዊ ጉዳይ ነው። ስለዚህ ክርስትና ማለት የግንኙነትና ከግንኙነቱ የሚገኘው ሕይወት

ጉዳይ ነው። ይህም ስነ-ፍጥረትን ከፈጣሪው ከኢየሱስ ክርስቶስ ጋር የሚያያይዘው የወርቅ ክር ነው።

በዘመናችሁ ስትኖሩ “እግዚአብሔር ሰውን በምድር ላይ ከፈጠረበት ቀን ጀምሮ፤ እናንተ ከመኖራችሁ በፊት ስለ ነበረው የቀድሞ ዘመን ጠይቁ፤ ከእንዱ የሰማይ ጫፍ እስከ ሌላው የሰማይ ጫፍ ድረስ ጠይቅ፤ እንደዚህ ያለ ታላቅ ነገር ከቶ ተደርጎ ወይስ እንደዚህ ዓይነት ነገር ከቶ ተሰምቶ ያውቃል?” (ዘጸ 4፡32)

87. በኢየሱስ ስም ውስጥ ኃይል አለ

በዮሐ 8፡36 ኢየሱስ “እንግዲህ ወልድ ነፃ ካወጣችሁ በእውነት ነፃ ትሆናላችሁ.....” አለ። ሙሉ በሙሉ ነፃ ትሆናላችሁ ማለቱ ነው። እሱ የተናገረው ስለ ስጋዊ ባርነት ሳይሆን ስለመንፈሳዊ ባርነት ነው።

የሰዎች ነፃነት ሦስት ዓይነት ነው፡-

1. እግዚአብሔር ሰውን ከጠላት እጅ መንፈሳዊ ነፃነት ይሰጠዋል
2. እግዚአብሔር ሰውን ከበሽታ ከረሃብና ከድህነት አካላዊ ነፃነት ይሰጠዋል
3. እግዚአብሔር ሰውን በስሜት ህዋሳት ከመገዛት፤ አዕምሯዊ ነፃነት ያቀዳጅና መንፈሱን ይሰጠዋል።

ዳግመኛ በምትወለዱበት ጊዜ ከሰይጣን የጨለማ መንግስት ትወጡና የብርሃን መንግስት በሆነው በኢየሱስ መንግስት ውስጥ ትገባላችሁ። ይህ እናንተ ገና የምትመኙት ወይም ገና ተስፋ የምታደርጉት ነገር

ሳይሆን የተረጋገጠ ሐቅ ነው። እሱ እናንተ ከምታስቡት ነገር በላይ ነው፤ ተጨባጭ ነገር ነው። ባዶ ግምትም አይደለም፤ ፈፀሞ እውነት ነው። በኢየሱስ ስም ውስጥ ሰይጣን እናንተን ከራሱ ጋር ለማያያዝ የተጠቀመበትን ማንኛውንም ሰንሰለት ለመስበር የሚችል ኃይል አለ። እናንተም ይህን እመነና ነፃነታችሁን ተቀበሉ!

88. የሚጠፋ ነገር

ኢየሱስ ለደቀመዛሙርቱ “ሰላሜን እሰጣችኋለሁ፤ እኔ የምሰጣችሁ ዓለም እንደሚሰጣችሁ አይደለም” አላቸው። (ዮሐ14፡27) የእግዚአብሔር በረከት ነፍስን ለዘላለም የሚያረካ ሲሆን ዓለም የሚሰጠው ግን ሥጋን ለጊዜው የሚያበልፅግ ነው። እግዚአብሔር የሚሰጠው በረከት ነፃ ነው፤ ቅድመ ሁኔታ የለበትም። ዓለም የሚሰጠው ግን ቅድመ ሁኔታ አለበት፤ ማለትም ከሰንሰለት ጋር የተያያዘ ነው። የእግዚአብሔር በረከት የአገልግሎት ዋጋ አይከፈልበትም። እኛ ለፀሐይ፤ ለዝናብ፤ ለአየርና ለሌሎችም ነፃ ስጦታዎች የአገልግሎት ዋጋ ብንከፍል ኖሮ የምንተነፍሰውን አየር ለማግኘት ምን ያህል ገንዘብ የምንከፍል ይመስላችኋል? የእግዚአብሔር በረከት ሀዘን የሌለበት ሲሆን ዓለም የሚሰጠው ግን ከሀዘን ጋር የተያያዘ ነው። (መዝ 37፡25)

እንደ እውነቱ ከሆነ የዓለም በረከት የሚጠፋ ነገር ሲሆን፤ ለእርሱ የተሰጠ ሕይወትም ራሱ እንዲሁ የሚጠፋ ነው። በረከቱ እንደሚጠፋ ሁሉ እርሱን የያዘው ሕይወትም እንዲሁ ይጠፋል። ስለዚህ

የእግዚአብሔርን መንገድ የሚከተል ሰው ብፁዕ ነው፤ ምክንያቱም ለቅኖች በጨለማ ውስጥ እንኳን ብርሃን ይበራል። ቅኖች ጠንካሮች ናቸው፤ ምክንያቱም ለፍርድ፣ ለድጋፍ፣ ለመግባት፣ ለምሽግ፣ ለመጠለያና ለድነት በእግዚአብሔር ላይ ስለሚደገፉ ነው።

እኛ እግዚአብሔርን የልባችን ደስታ ካደረግን የልባችንን ፍላጎት እናገኛለን።

ፀሎት፡- ዓለምን በእርሱ ዓይን እንድትመለከቱትና የሚያስጠላ ሆኖ እንድታገኙት እንዲረዳችሁ እግዚአብሔርን ጠይቁት። በኢየሱስ ስም።

89. ተጠምተሃልን?

ዮሐ 4፡14፡- “እኔ ከምስጠው ውሃ የሚጠጣ ግን ከቶ አይጠማም፤ እኔ የምስጠው ውሃ በውስጡ የሚፈልቅ የዘላለም ሕይወት ውሃ ምንጭ ይሆናል።”

በሕይወታችሁ ኢየሱስ ክርስቶስን እስክታገኙ ድረስ ሕይወት በአጠቃላይ ምን እንደሆነና ከሕይወት በኋላስ ምን እንደሚሆን ለማወቅ በመፈለግ የመቅበዝበዝና የረሃብ ስሜት ይሰማችኋል። ኢየሱስ ክርስቶስ ለተጠመት ውሀ ነው። ሰዎች በጥማት የሚሞቱት ለምንድን ነው? ሰዎች ቃሉን ይሰጡ፤ ነገር ግን ኢየሱስን ወደ ዕድታ አያመጡትም፤ ምንም እንኳን አዕምሯችንን የሚያድሰው የእግዚአብሔር ቃል ቢሆንም፤ ኃይላችንን የሚያድሰው የእግዚአብሔር መንፈስ ነው። እናንተ ቃሉን ተግባራዊ ካላደረጋችሁት አዕምሯችሁን

ብቻ ያድሰዋል፤ ነገር ግን ኃይላችሁን አያድሰውም። ተግባራዊነት ከሌለ ፀሎት በከንቱ የመባከን ታላቅ አደጋ ይገጥመዋል። እኛ የእግዚአብሔር ልጆች ስንሆን ከኃይል ጋር መሆን አለበት። ወንጌላውያን፣ መጋቢዎች፣ ክርስቲያኖች ሁሉ ኃይል ያስፈልጋቸዋል። በቅዱሳት መጻሕፍት ውስጥ ያለው ኢየሱስ በመንፈስ ቅዱስ ኃይል የተሞላ ኢየሱስ ነው። እናንተም ዳግመኛ ስትወለዱ የእግዚአብሔርን ባሕርይ የተቀበላችሁ ስለሆነ የማትሸነፉ ሆናችኋል። ያ ባሕርይ በውስጣችሁ በቀጣይነት የሚያድገው በሥጋችሁ፣ በነፍሳችሁና በመንፈሳችሁ ላይ አብ ያለውን ገዢነት በአፋችሁ ስትመሰክሩ ነው። ስለዚህ ቅዱሳት መጻሕፍትን ተናገሩ። የአንድን ሰው ጥያቄ በእግዚአብሔር ቃል መልሱለት። ለተራበው እንጀራ፣ ለተጠማው ውሀ፣ ለጠፋው የመንገድ ካርታ፣ እንዲሁም በሮችን ለመክፈትና ለመዝጋት ቁልፍ የሚሆነው በአማኝ ውስጥ ያለው የእግዚአብሔር ቃል ነው፤ ቃሉም ክርስቶስ ነው። ስለዚህ እናንተ በችግር ላይ፣ ከሆናችሁ የሚያስፈልጋችሁ ነገር ካለ ወይም በጥማት ላይ ከሆናችሁ ወደ ኢየሱስ ኑ። እርሱን በልባችሁ ውስጥ አስገቡት፤ ከዚያም ዳግመኛ አትጠሙም።

90. የመከራን ጥቅም ዕውቅ

ዘፍ 41፡1-45፡- ዮሴፍ የመከራውን ጥቅም ያውቅ ነበር። እናንተም እንደ ክርስቲያኖች የመከራችሁን ጥቅም ማወቅ አለባችሁ። ሁኔታችሁን የምታዩት እንዴት ነው? የአሁን ሁኔታችሁ ሕመም፣ ድህነት፣ ድክመት፣ መጥፎ ልማድ፣ ሰደት ወይም ሌላ ማንኛውም

ተላላ ነገር ሊሆን ይችላል። እነዚህ ነገሮች የመጡት ሊጎዱት ወይም ሊያጠፏችሁ አይደለም። ይልቁንም ሊያዘጋጁችሁ ነው። የእምነታችሁ ዓይኖች ከተከፈቱ የመከራችሁን ጥቅም ታውቃላችሁ። መከራዎች የሚመጡት እናንተን ለማጠናከር ነው። ነገር ግን የመከራችሁን ጥቅም ካላወቃችሁ ትነጫነጫላችሁ፤ ታጉረመርማላችሁ፤ ታማርራላችሁ። መከራችሁ ከእግዚአብሔር ህልዎት ለምን ያስወጣችኋል? ዮሴፍን እግዚአብሔር ሊጠቀምበት ወደሚችለው ስፍራ ራሱ ያመጣው በስም መጥፋት፤ በስደት፤ በውርደትና በፈተና ውስጥ ሳለ ነበር። የእናንተ መከራ ምንድን ነው? ጌታ በእናንተ ወደሚጠቀምበት ስፍራ የሚያመጣችሁ በመከራ ሁኔታ ውስጥ ሳላችሁ ነው።

ማንም ሰው እግዚአብሔር እርሱን ከማግኘቱ በፊት ተሰርቶና ተጠናቆ የተቀመጠ የለም። እናንተም እንደ ዮሴፍ የመከራችሁን ጥቅም ዕውቁና እግዚአብሔር በክርስቶስ ኢየሱስ እንድትፈፀሙት ለተፈጠራችሁበት ግብ እንዲያዘጋጁችሁ ፍቀዱለት።

91. እመን ብቻ

አስቸጋሪ ሁኔታዎች ባጋጠሟችሁ ጊዜ እምነታችሁን የምታኖሩት በማን ላይ ነው? የከበቧችሁ የማይቻሉ የሚመስሉት ሁኔታዎች ምንድን ናቸው? በማር 5:36 ላይ “ኢየሱስ ግን ሰዎች የተናገሩትን ችላ በማለት የምኩራቡን አለቃ እመን ብቻ እንጂ አትፍራ አለው” ይላል። እኔንና ቤተሰቤን በሚመለከት “እመን ብቻ” ከሚለው ከዚህ ከኢየሱስ

ትዕዛዝ በስተቀር ሌላ ምሽግ የለኝም በማር 9:23 ላይ “ኢየሱስምለሚያምን ሰው ሁሉም ነገር ይቻላል አለ” ይላል። እናንተም ለማመን ከቻላችሁ ጭንቀትና ስጋት ይጠፋሉ። አንዳንድ የሰው እቅድ ማለትም፤ በአካባቢያችሁ የምታዩት ነገር፤ አሁን ያላችሁበት ሁኔታ፤ ያላችሁበት አካባቢ፤ የምትሰሙት ወሬ፤ ወይም በአእምሮአችሁ ውስጥ የሚመላለሰው አሳብ በእግዚአብሔር ቃልና በእናንተ መካከል ጣልቃ ሊገባ ይችላል፤ ነገር ግን እግዚአብሔር “ለሚያምን ሰው ሁሉም ነገር ይቻላል” ብሎ በተናገረው ቃል ላይ ዕረፋ። እናንተ እመኑ ብቻ እንጂ በሕይወታችሁ የማይቻል የሚመስለው ነገር የሚቻል ይሆናል።

92. የዕድቅ መሣሪያ

ዛሬ እናንተ ማድረግ ያለባችሁ ነገር ምንድን ነው? ልታደርጉት ያለባችሁትን ነገር ለማድረግ ተግዳሮት ገጥሞአችኋልን? ሰይጣን ሁልጊዜ በእናንተና በእግዚአብሔር በሆነው ሃሳብ መካከል እንደሚቆም አስታውሱ። ስለዚህ እናንተ እግዚአብሔርን አንድ ነገር ከመጠየቃችሁ በፊት ሰይጣንን ማሸነፍ አለባችሁ። ሰይጣን እናንተ እንድታለቅሱ በሚፈልግበት ጊዜ እናንተ የምትስቁ ከሆነ ሰይጣንን አሸንፋችሁታል ማለት ነው። ሰይጣን እናንተ ማድረግ ከሚገባችሁ ሌላ እንድታደርጉ በሚፈልግበት ጊዜ እናንተ ትክክለኛውን ነገር ካደረጋችሁ ሰይጣንን አሸንፏችሁታል ማለት ነው። እኛ እንደ ክርስቲያኖች ልናደርግ ያለው

ነገር ለማድረግ ከምንፈልገው ተቃራኒ ቢሆንም እንኳን፤ ሁልጊዜ ትክክለኛውን ነገር ለማድረግ መምረጥ አለብን።

2ኛ ቆሮ 12፡9 የእግዚአብሔር ፀጋ ለጳውሎስ የሚበቃ ከሆነ ዛሬም ይህ ፀጋ ለእናንተ የሚበቃ ነው። ሁኔታችሁ ምንም ያህል አስቸጋሪ ቢሆን በኢየሱስ ካመናችሁ አታፍሩም። በእግዚአብሔር ፀጋ ሁሉን ነገር ማድረግ ትችላላችሁ።

ዛሬ ሕይወታችሁን የጽድቅ መሣሪያ አድርጋችሁ ስጡ። መንፈሳችንን ለእግዚአብሔር አገልግሎት እንስጥና በዚያ ላይ እናውሰው። ውዴታችንን፣ ረሃባችንንና ምኞታችንን ሁሉ ወደ እግዚአብሔር ዙፋን እናምጣው ማለቴ ነው፤ ምክንያቱም የሰው መንፈስ ነፃ ከሆነ ለእግዚአብሔር መንፈስ ስሜት ይኖረዋል፤ ነገር ግን ከታሠረና ሽክም ካለበት ስሜቱን ስለሚያጣ ለመሣሪያነት የማያገለግል ይሆናል።

93. በመንፈስ መመላለስ እጅግ አስደሳች ነው

እኛ ከጌታ ጋር በመመላለስ የምናገኘው የህሊና ሰላም የውስጥ ደስታን፣ ደህንነትን፣ የሕይወት ዋስትናንና የልብ እርካታን ያስገኛል። መጽሐፍ ቅዱስ በ2ኛ ቆሮ 5፡7 ላይ በማየት ሳይሆን በእምነት መመላለስ እንዳለብን ይናገራል። ይኸውም በእምነት በምንመላለስበት ጊዜ የሚታየውን ማየት አያስፈልገንም ማለት ነው። በግልባጩም እንደዚሁ ነው። በእምነት መመላለስ ማለት መነሻችንን በማሰብ በዚያ ላይ ማተኮር ሳይሆን፤ ወደፊት በምንደርስበት ላይ ማተኮር ነው። ይህም

የእግዚአብሔር ተስፋ ነው። በመጽሐፍ ቅዱስ ውስጥ ለእንዳንዱ ጉዳይ ብዙ የእግዚአብሔር የተስፋ ቃል አለ። እምነት ማለት እግዚአብሔር በክርስቶስ ኢየሱስ ለማድረግ ቃል የገባውን ነገር እንዲያደርግ መጠባበቅ ሲሆን፤ እናንተም ይህ መለኮታዊ እምነት ካላችሁ፤ ይህም በፀሎት ከተገለፀ፤ አፈፃፀሙ ከበስተጋላው እግዚአብሔር ያለበት ኃይል ይሆናል። ስለዚህ እናንተ ያላችሁበት ሁኔታ ምንም ዓይነት ቢሆን ከጌታ ጋር መመላለስን ተማሩ፤ በመንፈስ ተመላለሱ። በመንፈስ መመላለስ እጅግ አስደሳች ነው። በዚህ ጊዜ ኢየሱስ “ደካማው እኔ ብርቱ ነኝ ይበል”፣ “ድሃው እኔ ሀብታም ነኝ ይበል” “ዐይነ ስውሩ እኔ ለማየት እችላለሁ ይበል” ሲላችሁ ትሰማላችሁ። “በመግባትህ ትባረካለህ፤ በመውጣትህም ትባረካለህ” (ዘፃ 28፡6)

94. ልባችሁ አይታወክ

ችግር ከመምጣቱ በፊት አንዳች ግብዣ አያስፈልገውም 1ኛ ጴጥ 5፡7 “እርሱ ስለ እናንተ ያስባልና የሚያስጨንቃችሁን ሁሉ በእርሱ ላይ ጣሉት” የእግዚአብሔርን ቃል በመጨነቅ ብዛት፤ ልባችን ሊታወክ ባለበት ነገር ላይ በእርሱ ላይ እንድንጥል ይነግረናል ስለዚህም ልባችሁን በማወክ የሚያስጨንቅ እናንተን የገጠማችሁ ምን ዓይነት ችግር ነው? ሕመም አለባችሁ? ልባችሁ አይታወክ። መጽሐፍ ቅዱስ “በመገረፉ ቁስል ተፈውሳችኋል” እያለ ስለ ሕመም እንዴት ለመናገር ትችላላችሁ? ድሆች ናችሁ? ልባችሁ አይታወክ መጽሐፍ ቅዱስ

“እግዚአብሔር እንደ ባለፀግነቱ መጠን ይባርካችኋል” እያለ እናንተ ስለ ድህነት እንዴት ትናገራላችሁ?

የሁሉ ነገር መንስኤ፣ የፍፁምነት ሁሉ ምንጭ፣ ያለ አንዳች ልዩነትና ክፍፍል ሰማይን ምድርን የሞላ፣ በሁሉም ስፍራ ያለ ሁሉንም ነገር የሚገዛና ሁሉን ደግፎ የያዘ አምላክ እያለ ልባችሁ ለምን ይታወካል? ስለዚህ ያጋጠማችሁ ችግር ምንም ዓይነት ቢሆን ልባችሁ አይታወክ፤ ምክንያቱም ችግራችሁን በእግዚአብሔር እጆች ውስጥ ካስቀመጣችሁ እርሱ ሰላሙን በልባችሁ ውስጥ ስለሚያስቀምጥ ነው። እግዚአብሔር የሰላሙን መንግስት በልባችሁ ውስጥ ይመስርት። በኢየሱስ ስም!

95. እጅግ በላጭ የሆነው ግንኙነት

ዛሬ በዓለም ዙሪያ ስትመለከቱ ሰዎች ብዙ ግምት የሚሰጧቸው ብዙ ግንኙነቶች እንዳሉ ትገነዘባላችሁ። እነዚህም በባልና ሚስት መካከል ያለ ግንኙነት፣ በእናትና በልጅ መካከል ያለ ግንኙነት፣ በንግድ ሽሪኮች መካከል ያለ ግንኙነት ሊሆኑ ይችላሉ። ነገር ግን ከሁሉም በላጭ የሆነው ግንኙነት በችግር ውስጥ የሚያሳልፈንና የጊዜን ፈተና የሚቋቋመው ግንኙነት ነው።

ዮሐ 21፡15

“በልተው ካበቁ በኋላ ኢየሱስ፤ ስምዎን ጴጥሮስን የዮና ልጅ ስምዎን ሆይ፤ ከነዚህ አብልጠህ ትወደኛለህን? አለው”

እናንተ እኔን እወድሃለሁ ብትሉኝ በመጀመሪያ እግዚአብሔርን መውደድ አለባችሁ። እግዚአብሔርን እንወዳለን ብትሉ ያ ፍቅር የመነጨው ከየት ነው? አገልግሎት ሰዎችን በመውደድ አይጀመርም። እርሱ የሚጀመረው ለእግዚአብሔር ባለ ፍቅር ሲሆን ያ ፍቅር ተርፎ ወደ ሰዎች ይፈሳል። በእግዚአብሔር ላይ ያለንን የጠለቀ ፍቅር ያህል በጉዞአችን ላይ ሊያጸናን የሚችል ምንም ነገር የለም። ለክርስቶስ ያለንን እውነተኛ የልብ መስጠት ያህል በመከራ ውስጥ ሊያሳልፈን የሚችል ምንም ነገር የለም።

ኢየሱስ ክርስቶስ የመጣው በእግዚአብሔርና በሰው መካከል ያለውን ግንኙነትና ሐብረት ለማደስ ነው። የጊዜን ፈተና ሊቋቋም የሚችለው ብቸኛ ግንኙነት ከኢየሱስ ክርስቶስ ጋር ያለን ግንኙነት ነው። ስለዚህ በጌታችንና በመድኃኒታችን በኢየሱስ ክርስቶስ እመኑ፤ ከዚያም በየትኛውም ጊዜና ስፍራ ፈፅሞ ልታፍሩ አትችሉም።

ፀሎት፡- ጌታ ሆይ፤ እኔ የእንተ ምህረትና ሞገስ የሚገባኝ ሰው አይደለሁም፤ ከኃጢአት እንድርቅ አድርገኝ። ኃጢአት ለመስራት አልፈልግም። ከእንተ ጋር ያለኝን ግንኙነት ለመጠበቅ አፈልጋለሁ። እንተ የታማኝነትን፣ የቸርነትንና የበኝነትን መንፈስ ስጠኝ። በኢየሱስ ስም!

96. ወደ መለኮታዊ ግብህ የሚወስድህ መንገድ

ወደ መለኮታዊ ግባችን የሚወስድን መንገድ የአበባ ፍራሽ ሳይሆን ይልቁንም ወደ ችግርና ወደ መከራ አቅጣጫ የሚያመለክቱን እሾህ፤

እባብና ጊንጥ የሞሉበት ነው። ዮሴፍ ወደ ክብር ስፍራ ከመድረሱ በፊት ውርደት፣ መገፋት፣ የሰም መጥፋት፣ ሀፍረት፣ ፈተና፣ የሀሰት ክስና ሌሎችም ችግሮች ደርሰውበት ነበር። ማናቸውንም የመጽሐፍ ቅዱስ ገጸ ባሕርያት ብትመለከቱ በሕይወታቸው ወደ አዲስ ደረጃ ለመድረስ ምን ያህል ስቃይ፣ ችግርና አደጋ እንዳሳለፉ ታያላችሁ። አያሱስ ሀፍረት ደርሶበት ነበር። ዳንኤል ሀፍረት ደርሶበት ነበር። ሲድራቅ፣ ሚሳቅ፣ አብድናጎምና ሌሎችም ብዙዎች በሀይወታቸው ወደ አዲስ ደረጃ ከመድረሳቸው በፊት ሀፍረት ደርሶባቸው ነበር። ወደ መለኮታዊ ግባችሁ ስትሄዱ በትክክለኛው መስመር ላይ ለመፅናት ራዕይ ያስፈልጋችኋል። እናንተ የራዕይ ሰዎች ከሆናችሁ በመንገዳችሁ ላይ የሚያጋጥማችሁ ምንም ነገር ቢሆን ፈጽሞ ሊያግዳችሁ አይችልም። ጌታ መለኮታዊ ግባችሁን እንድትፈፅሙ ፀጋውን ይሰጣችሁ።

97. ወደ እግዚአብሔር ዓለም እንኳን ደህና መጣህ

እኛ በሁለት ቋንቋዎች ዓለም እንኖራለን፤ እነርሱም የየአለት ቋንቋና የመፅሐፍ ቅዱስ ቋንቋ ናቸው። የመፅሐፍ ቅዱስ ቋንቋ እግዚአብሔር እኛን ለመፍጠርና ለማዳን፣ እኛን ለመፈወስና ለመባረክ፣ በእኛ ላይ ለመፍረድና ለመግዛት የሚጠቀምበት ቃል ነው። ሮሜ 1፡16 “በወንጌል አላፍርም ፤ ምክንያቱም ለሚያምን ሁሉ ለድነት የሚሆን የእግዚአብሔር ኃይል ነው” ይላል።

መጽሐፍ ቅዱስ ስናነበው እንኳን እኛን የሚመራን መፅሐፍ ነው። ከዴደን በፊት ከነበረው ጨለማ ጀምሮ በመንግስት ሰማያት ከእርሱ ጋር እስከምንኖርበት እስከ ዘላለማዊ ሕይወት ድረስ፤ እግዚአብሔር ለሕዝቡ ያለውን ፍቅር የሚናገር (ዜና መዋዕል) ነው። እናንተ በእርሱ ውስጥ ናችሁ፤ እኔም በእርሱ ውስጥ ነኝ፤ ነገር ግን ከሁሉም በላይ እግዚአብሔር በእርሱ ውስጥ ነው። መጽሐፍ ቅዱስ በመጀመሪያ ደረጃ ለእኛ የተሰጠው በአጠቃላይ እኛ ራሳችንን በእግዚአብሔር ዓለም ውስጥ አስገብተን በነፃነት እንድንኖር እንዲሁም እግዚአብሔር የሚናገርበትን መንገድና እኛም በሕይወታችን ምን ዓይነት ምላሽ መስጠት እንዳለብን እንድናውቅ ነው። መጽሐፍ ቅዱስ ተራ ያልሆነ መጽሐፍ ነው፤ እርሱም ተራ ያልሆነ አነባበብ ይፈልጋል፡- ይኸውም ለእግዚአብሔር ቃል ሙሉ የልብ መሰጠትና ፍቅር፤ በእግዚአብሔር ቃል መደሰትና ለእግዚአብሔር ቃል ታማኝነት ናቸው። በመሆኑም በምታነቡበት ጊዜ ከልባችሁ ልታነቡት ይገባል ማለት ነው። በቅዱሳት መፃህፍት ያለው እያንዳንዱ ረቂቅ፣ ከፍተኛና ኃይለኛ ቃል ለእናንተ የተፃፈ ነው። አንዱ ዛሬ ቢናገራችሁ ነገ ደግሞ ሌላው ይናገራችኋል፤ ነገር ግን እግዚአብሔር እያንዳቸውን የላከው በቀጥታ ለእናንተ ሕይወት ነው። እናንተ በይበልጥ በምታነቡበት ጊዜ ስለ ራሳችሁና ስለ ፈጠራችሁ አምላክ በይበልጥ ታውቃላችሁ። ስለዚህ እናንተ እግዚአብሔርን ፊት ለፊት ለመገናኘት ዝግጁ ናችሁን? እንግዲያውስ በንጹህ ልብ ወደ ንባባችሁ ሂዱ።

98. ሁልጊዜ ምስክርነትህን ስጥ

መጽሐፍ ቅዱስ በራዕይ 12:11 “እነርሱም በበጉ ደም፣ በምስክርነታቸውም ቃል ድል ነሱት” ይላል። እርሱ ባለፈው ስላደረገላችሁ ነገር፣ አሁንም በማድረግ ላይ ስላለውና ወደ ፊትም ሊያደርግ ስላለው ነገር ጌታ ኢየሱስ ክርስቶስን በምታመሰግኑበት ጊዜ፣ እርሱም በሕይወታችሁ ድንቅ ማድረጉን ይቀጥላል። ሁልጊዜ ምስክርነታችሁን ምስጢታችሁ እጅግ አስፈላጊ ነገር ነው፤ ምክንያቱም እንደዚህ በማድረጋችሁ በሕይወታችሁ ውስጥ ማናቸውንም ሁኔታዎች በበጉ ደም ታሸንፋላችሁ። በሉቃስ 17:11-19 የአሥሩን ለምጻሞች ታሪክ አስታውሱ። ምስክርነቱን ሊሰጥ የመጣው አንዱ ብቻ ነበር፤ ኢየሱሱም እርሱን “ተነሥተህ ሂድ፣ እምነትህ አድናሃል” አለው። እግዚአብሔር እርሱን እንድናምነው ብዙ ማስረጃዎችን ሰጥቶናል። እናንተ ያላችሁበት ሁኔታ ምንም እይነት ቢሆን ስለ በጉ ደምና ኢየሱስ ስላደረገላችሁ ነገር ምስክርነታችሁን በመስጠት ልታሸንፉት ትችላላችሁ።

የፀሎት ርዕስ፡- ጌታ ኢየሱስ ሆይ፣ ባለፈው ስላደረግኸው፣ አሁንም በማድረግ ላይ ስላለኸው፣ ወደፊትም ልታደርግ ስላለኸው ነገር አመሰግንሃለሁ። በኢየሱስ ስም!

99. ኢየሱስ ለተማረኩት ነፃነትን ለመስጠት መጣ።

1ኛ ጴጥ 2:24-25፡- “ለጋጢአት ሞተን ለጽድቅ እንድንኖር እርሱ ራሱ በሥጋው ጋጢአታችንን በእንጨት መስቀል ላይ ተሸከመ፤ በእርሱ ቁስል እናንተ ተፈውሳችኋል።”

በአሥራት ላይ ናችሁን? ኢየሱስ ክርስቶስ የእናንተ ታዳጊ ነው። ሕመምተኞች ናችሁ? ኢየሱስ ክርስቶስ የእናንተ ፈዋሽ ነው። ያጋጠማችሁ ሁኔታ ምንም ዓይነት ቢሆን በእምነት ወደ ኢየሱስ ክርስቶስ ብትመጡ ሕይወታችሁ ከአሥራት ወደ ነፃነት፣ ከቀንበር ወደ መፈታት፣ ከሕመም ወደ ጤንነትና ከድህነት ወደ በረከት ይለወጣል። መጽሐፍ ቅዱስ ዐይነ ሰውሩ በርጤሚዎስ በእምነት ወደ ኢየሱስ ክርስቶስ ስለመጣ ከእይነ ሰውርነት ወደ ፍፁም ዐይናማነት እንደ ለወጣው ይናገራል። ስታመነዝር ተገኝታ የተያዘቸው ሴት የሞት ፍርድ ተፈርዶባት ነበር፤ “... በሕዝቡም ፊት አቁመዋት ኢየሱስን እንዲህ አሉት መምህር ሆይ፤ ይህች ሴት ስታመነዝር ተያዘች፤ ሙሴም እንደዚች ያሉ ሴቶች በድንጋይ እንዲወገሩ በሕጉ አዞናል.....” አሉት (ዮሐ 8:3-5)። እርሷም ኢየሱስ ክርስቶስን አገኘችና ነፃ ወጣች። ከእግዚአብሔር ጋር ያላት ግንኙነትና ሕብረት በኢየሱስ ክርስቶስ ተመለሰላት ማለቱ ነው። አሁን ያላችሁበት ሁኔታ ምንም እይነት ቢሆን በእምነት ወደ ኢየሱስ ክርስቶስ ብትመጡ ፈውስን፣ ነፃነትንና ድነትን ታገኛላችሁ። የተሰበሩ ነገሮች በእግዚአብሔር እጆች ውስጥ ሊሆኑ ጠቃሚዎች ይሆናሉ።

የእምነት መግለጫ፡- ሕይወቴ በሕግ ሳይሆን በፀጋ ቁጥጥር ሥር ነው። በኢየሱስ ስም!

100. ለምን እንጠራጠራለን?

በአካባቢያችሁ ያለውን ብትመለከቱ የምታዩት ነገር የሚያስፈራ ነው። በዚህ ዓለም ውስጥ ያሉት ውጣ ውረዶችና አደጋዎች የእምነትን ሰው አቅጣጫ ሊወስኑለት አይችሉም።

እነዚህ ነገሮች የእርሱን ዓላማ ከማሰናከል ይልቅ ትኩረቱን ይጨምሩለታል። መጽሐፍ ቅዱስ በእግዚአብሔር እንድናምን የሚመክረንም ለዚህ ነው። በእምነት ማመንና በተፈፀመው በኢየሱስ ክርስቶስ ስራ ማመን ይለያያሉ። የእኛ የእምነት ማረፊያ እግዚአብሔር ነው። እግዚአብሔር እናንተን ለማዳን ያለውን ፍላጎትና ችሎታ ፈፅሞ አትጠራጠሩ። ከእንግዲህ ላለመጠራጠር ቀረጡ፤ ምክንያቱም በኢየሱስ ክርስቶስ ለማመን ፍፁም የሆነ ማስረጃ አለን። ማንኛውም ሰው እግዚአብሔር ለእምነታችን የሰጠንን ማስረጃ በትኩረት በመመልከት ጥርጥርን ማስወገድ ይችላል። ማስረጃው ምንድን ነው? እግዚአብሔር የተናገረውን ቃሉን በማየት (በመቀበል) እምነትን ያስገኛል፤ ያላድጋልም። እግዚአብሔር እናንተን ለመርዳት ያለውን ችሎታ እንድትጠራጠሩ ያደረጋችሁ ምን ዓይነት መጥፎ ሁኔታ አጋጥሟችኋል?

“እውነት እላችኋለሁ፤ ማንም ይህን ተራራ “ተነቅለህ ወደ ባሕር ተወርወር ቢለውና ይህንንም በልቡ ሳይጠራጠር ቢያምን ይሆንለታል።” (ማር 11፡23) እኛ ከኢየሱስ ክርስቶስ የምንቀበለው ነገር እርሱን ለማመን ባለን ችሎታ ላይ የተመሠረተ ነው። የጥያቄያችን መሠረት እምነታችን ነው። እናንተ የምታምኑት ምንድን ነው? ኢየሱስ ክርስቶስን ካመናችሁ በእርሱ የመፈወስ፤ የመዳን፤ የመታደግና የመባረክ ችሎታ ልብ ሙሉነት ይኖራችኋል። ባለፈው ጊዜ እግዚአብሔር በሕይወታችሁ ያደረገውን ታሪክ ስታስታውሱ በአሁኑ ሁኔታችሁም ውስጥ እንደሚሰራ ያላችሁን ልብ ሙሉነት ያሳድግላችኋል። እግዚአብሔር መልካም መሆኑን አስታውሱ፤ መልካም ስለሆነም ጥያቄያችሁን ወደ እርሱ ለማምጣት፤ ጭንቀታችሁን ለእርሱ ለማካፈልና ትካዜአችሁን በእርሱ ላይ ለመጣል ትችላላችሁ። ይህንን ስታደርጉ እርሱ አምላክ መሆኑን፤ እናንተም በእርሱ እረኝነት ስር ያላችሁ የጠፋችሁ በጎች መሆናችሁን በመገንዘብ ነው። እግዚአብሔር በረድዔቱ እኛ በተለምዶ ከምናደርገው የበለጠ ነገር ለማድረግ እንደምንችል ይናገራል። ስለዚህ ለምን እንጠራጠራለን?

101. እያንዳንዱ ቀን ስጦታ ነው

እያንዳንዱ ቀን በፀሎት መጀመር ያለበት ስጦታ ነው። በዚህ ማለጻ እግዚአብሔር በልጁ በኢየሱስ ክርስቶስ በኩል እንደ ዓድቅ ስለተመለከታችሁ አመስግኑት። በልጁ በኢየሱስ በኩል ወደ እርሱ በድፍረት ለመቅረብ ስለቻላችሁ አመስግኑት። በእርሱ ጎን እንትራመዱ ፀጋውን ስለ ሰጣችሁ አመስግኑት። በእጃችሁ በእርሱ እጆች እንደተያዙ ስለሚሰማችሁ አመስግኑት። በራሳችሁ ሳይሆን በእርሱ ብርታት፤ በእርሱ ሐሴትና በእርሱ ፍቅር ስለምትጓዙ እግዚአብሔርን አመስግኑት።

“በገናም መሰንቆም ተነሱ፤ እኔም ማልጀ እነሣለሁ። እግዚአብሔር ሆይ፤ በሕዝብ መካከል አመስግንሃለሁ፤ በህዝቦችም መካከል እዘምርልሃለሁ። ምሕረትህ ከሰማያት በላይ ታላቅ ናትና፤ ታማኝነትህም እስከ ጠፈር ትደርሳለች እምላክ ሆይ ከሰማያት በላይ ከፍ ከፍ በል።” (መዝ 108:2-5)

እናንተም ዛሬ በዕለቱ ሥራችሁ በምትንቀሳቀሱበት ጊዜ፤ እርሱ ከእናንተ ጋር መሆኑ በቂ መሆኑን አስታውሱ።

102. የቤተሰባችን ጠበቃ

በዚህ ዘመን ከሞላ ጎደል እያንዳንዱ ሰው በዕለታዊ እንቅስቃሴው የሚወክለው አንድ ጠበቃ ይኖረዋል። ነገር ግን እናንተ በአሁኑ ሰዓት በመንግስተ ሰማያት በእግዚአብሔር አብ ቀኝ ለእናንተ የሚማልድ የቤተሰብ ጠበቃ እንዳላችሁ ታውቃላችሁ? 1ኛ ዮሐ 2:1።

“ልጆቼ ሆይ ይህን የምዕፍላችሁ ኃጢአት እንዳትሰሩ ነው፤ ነገር ግን ማንም ኃጢአት ቢሰራ በአብ ዘንድ ጠበቃ አለን፤ እርሱም ዓድቁ ኢየሱስ ክርስቶስ ነው።”

እኛ በየማለጻው ከእንቅልፍ ስንነሳ ሁሉንም ነገር በትክክል ለመፈፀም እንወስናለን። ነገር ግን ድንገት ሳናውቀው ዓላማችንን ስተን ኃጢአት እንሠራለን። ሰዎች ሁሉ ስህተት ይሰራሉ፤ እናንተም ክርስቲያኖች ብትሆኑም ስህተት ትሰራላችሁ። እኛ ካልተጠነቀቅን ስህተት ለሰራ ሰው የምንሰጠው ምላሽ ራሱ ስህተት ሊሆን ይችላል። የእኛ ጥንቃቄ ሁለት ዓይነት መሆን አለበት፡- ስህተት የሚሆነው እኛ የምናደርገው ብቻ ሳይሆን ስህተት ለሰራ ሰው የምንሰጠው ምላሽም ጭምር ነው።

ልብ አድርጉ አንድ አማኝ ኃጢአት በሚሠራበት ጊዜ የልጅነት ስፍራውን አያጣም፤ ነገር ግን ሕብረቱን ያጣል። እኛ ኃጢአት በምንሰራበትና ሕብረታችን በሚቋረጥበት ጊዜ በአብ ቀኝ ዘወትር

በታማኝነቱ የፀና አንድ ሰው አለን። ኢየሱስ የእኛ የቤተሰብ ጠበቃ ነው።

ፀሎት፡- ጌታ ኢየሱስ ሆይ፤ ባለፈው በሕይወታቸው ስህተት ከሠሩት ሰዎች ፈጽሞ ራስህን ስለማትለይ እናመሰግንሃለን። አባት ሆይ አንተ ራስህን ከእኛ እንደማትለይ እናውቃለን።

እኛ በማወቅም ሆነ ባለማወቅ የፈፀምነው አንዳች ኃጢያት ካለ ጌታ ሆይ ይቅር በለን። በኢየሱስ ስም!

103. የየዕለቱ ንግግራችን

እናንተ ለመናገር ትፈልጋላችሁ? ለአንድ ደቂቃ ቀም በሉና ያለፈውን የተለመደ ንግግራችሁ ምን እንደሚመስል አስቡት። አብዛኛው የወይይታችሁ ርዕስ ምንድን ነው? ከእሁን በፊት ወይም ትናንትና የተነገሩት ቃላት የሚያንጹ፤ የሚባርኩና የሚያጸኑ ናቸው? ንግግራችሁ ለሌሎች የሚጠቅም ነው? እናንተ ለሌሎች ዕድል ሳትሰጡ ብዙ ትናገራላችሁ? የእናንተ ቃሎች ሌሎችን የሚገነቡ ናቸው ወይስ የሚያፈርሱ? ሰዎች ከእነርሱ የሚያገኙት አንዳች ጥቅም አለ? ከሁሉም በላይ ቃሎቻችሁ እግዚአብሔርን ያከብራሉ? እኛ ስለ ራሳችን እውነተኞች ከሆንን አብዛኛው ንግግራችን ባዶ ንግግር ከመሆን በስተቀር ምንም ነገር

እንደሌለው ማመን አለብን። ጌታችን ኢየሱስ ክርስቶስ ከንቱ ቃሎችን እንዳንናገር አስጠንቅቆናል።

በማቴ 12፡30-34 እግዚአብሔር እኛ የምንናገረውን እያንዳንዱን ቃል፤ እኛ የማናስታውሰውን እንኳን፤ እንደሚያስተውል ተገልጿልናል። ክንቴና ባዶ ንግግር ከንቱና ባዶ ከሆነ ልብ የሚወጣ ነው፤ እርሱም ጥቅም የሌለው ስለሆነ ሁሉን ቻይ የሆነውን እግዚአብሔርን አያስደስትም። አንድ ነገር ለፅሞና የማያገለግል ከሆነ ለንግግርም አያገለግልም። ለልባችሁ የማያገለግል ከሆነ ለአፋችሁም አያገለግልም። ስለዚህ ቀጥሎ ያለውን የዳዊትን ቃል ፀሎታችሁ አድርጉ፤ “እግዚአብሔር ሆይ፤ ለአፌ ጠባቂ አድርግ፤ የከንፈርቼንም መዝጊያ ጠብቅ” (መዝ 141፡3)

104. ያለ ፍቅር ባዶ ነን

በ1ኛ ቆሮ 13፡13 መሠረት በዚህ ምድር ላይ ለዘላለም ፀንተው የሚኖሩ ሦስት ነገሮች ብቻ አሉ፤ እነርሱም እምነት፤ ተስፋ፤ ፍቅር ናቸው። ከሁሉ የሚበልጠውም ፍቅር ነው። እግዚአብሔር ፍቅር ነው፤ በፍቅርም የሚኖር በእግዚአብሔር ይኖራል፤ እግዚአብሔርም በእርሱ ይኖራል። እናንተ ስለ ወደፊቱ ትንቢት ብትናገሩ ወይም ተራራን የሚያፈልስ እምነት ቢኖራችሁ ነገር ግን ፍቅር ከሌላችሁ በሕይወታችሁ ምንም ነገር

አልፈውታችሁም። ያላችሁንም ሁሉ ለድሆች ብትሰጡ ማለትም የምትናገሩትን፣ የምታምኑትን፣ የምታደርጉትን ሁሉ ብትሰጡ፤ ፍቅር ከሌላችሁ ባዶ ናችሁ። አንድ ክርስቲያን መታወቅ ያለበት በማዕረግ ስሙ ሳይሆን በፍቅሩ ነው፤ በመስጠትም ራሱን የማይገልፅ ፍቅር የለም። በሕይወታችን ስኬት የሚጀምረው የሌሎች ችግርና ጉዳት ሲሰማን ነው። ኑሮን የምንኖረው በምናገኘው ነው፤ ሕይወትን የምንኖረው ግን በመስጠት ነው። ስለዚህ ፍቅር እንዲመራን እንፍቀድለት!!!

105. የአንተ መከራ ጥቅም

እርምጃችን መልካም ሲሆን “ኢየሱስ ሆይ ተመስገን” ማለት በጣም ቀላል ነገር ነው፤ ነገር ግን እርምጃው ከባድ ሲሆን “ኢየሱስ ሆይ ተመስገን” ለማለት የሚችሉ ስንት ሰዎች ናቸው?

ያዕ 1 ፡ 12 “በፈተና የሚፀና የተባረከ ነው፤ ምክንያቱም ፈተናን ሲቋቋም እግዚአብሔር ለሚወዱት የሰጠውን ተስፋ የሕይወትም አክሊል ያገኛል።”

የእምነታችሁ ዓይኖች እስኪከፈቱ ድረስ እንደሚገባ ለማየት አትችሉም። የእምነት ዓይኖቻችሁ በሚከፈቱበት ጊዜ የመከራችሁን ጥቅም ታውቃላችሁ። እግዚአብሔር በእናንተ ወደሚጠቀምበት ስፍራ የሚያመጣችሁ በሁኔታ መካከል ነው።

መከራዎች የሚመጡት እናንተን ሊያሰናክሉ ሳይሆን ሊያሻሽሉአችሁ መሆኑን ሁልጊዜ አስታውሱ። መከራዎች በእግዚአብሔር ብርታት ላይ የሚደገፈውን ሰው ሊያጠፋት አይችሉም። እግዚአብሔር የእርሱን ብርታት በሚሰጣችሁ ጊዜ በመንገዳችሁ ላይ ያለውን እያንዳንዱን እንቅፋት ደግሞ ያስወግዳል።

106. ከዚህ አደገኛ ዘመን ባሻገር

እኛ የምንኖረው በአደገኛ ዘመን ውስጥ ነው። ዛሬ በዓለም ዙሪያ ስትመለከቱ የምታዩት የሚያስፈራ ነገር ነው። የምጣኔ ሀብት ጭቆና፣ እካላዊ ጭቆና፣ የፖለቲካ ጭቆና፣ የኢጋንት ጭቆና፣ የኃይማኖት ጭቆናና የሞራል ጭቆና ናቸው። እኛ መጠየቅ የሚያስፈልገን ጥያቄ። እናንተና እኔ ይህን አደገኛ ዘመን ለማሸነፍ እንችላለን? የሚል ነው።

ዮሐ 16፡ 33 “በእኔ ሰላም እንዲኖራችሁ ይህን ነግራለችኋለሁ። በዓለም ላላችሁ መከራ አለባችሁ፤ ነገር ግን አይዟችሁ፤ እኔ ዓለምን አሸንፌዋለሁ።”

ሁላችንም ሕይወት በችግር የተሞላ መሆኑን ለማመን እንችላለን። ምንም እንኳን ለመቸገር ምክንያት ቢኖርም ላለመቸገር ደግሞ ከዚያ የበለጠ ምክንያት አለ። ያላችሁበት

ሁኔታ ምንም ዓይነት ቢሆን፤ እንደ ክርስቲያኖች ለትንሽ ጊዜ የሚያቆማችሁ ወደፊት ላለው ለበለጠ ተግዳሮት ሊያዘጋጃችሁ፤ ሊጠብቃችሁ፤ ሊያድሳችሁ ወይም በሕይወታችሁ ለአዲስ ደረጃ ሊጠብቃችሁ ሊሆን ይችላል። ይህ ላለመቸገር የበለጠ ምክንያት ነው። እግዚአብሔር የእኛን ተግዳሮቶች ስለሚያውቅ ለእያንዳንዱ ቀን ተግዳሮቶች ያዘጋጀናል። ልብ አድርጉ ከዚህ አደገኛ ዘመን ባሻገር ወደፊት ታላቅ ነገር አለ።

ጸሎት፡- ሕይወት በፈተና ጫና ውስጥ ቢሆንም እንኳ እግዚአብሔር በእምነታችሁን ጸጋውን እንዲሰጣችሁ ጠይቁት።

107. እግዚአብሔርን አሁን እወቀው!

አሁን የገጠማችሁ ሁኔታ ምንድን ነው? ሕይወት በችግር የተሞላ መሆኑን አስታውሱ። የትዳር ሕይወታችሁ፤ ሥራችሁ፤ ወይም የገንዘብ አቅማችሁ በየቀኑ እየተፈረካከሰ መሆኑ ይሰማችኋል? የአዕምሮና የስሜት ኃይላችሁን ካሟጠጣችሁ በኋላ በራሳችሁ ለመተማመን የማትችሉ ሆናችኋል? እንግዲህ ከእናንተ ይልቅ ይበልጥ ብርቱ፤ ይበልጥ ጠቢብና ይበልጥ ብልሕ የሆነውን እንድን ነገር፤ እንድን ሰው፤ ለማመን ጊዜው አሁን ነው። ክርስቶስ ኢየሱስን እመኑት፤ እርሱ በሕይወት ውስጥ ለማናቸውም መሠረታዊ ጉዳዮች መልሰ ነው። እናንተ በሕመም ውስጥ ሆናችሁ ፈውስ አስፈልጓላችሁ ሳለ፤ ሰለ ሳይንስና

ቴክኖሎጂ ያላችሁ እውቀት ከንቱ ሆኖባችኋል? በዚህ ሁሉ ከባሕርያችሁ ውጭ እንድ ነገር እንድታደርጉ የገጠማችሁን ፈተና አታዳምጡ፤ ወይም ባለባችሁ የስሜት ክብደት ምክንያት መጥፎ ነገር አታድርጉ። ወደ እግዚአብሔርና ወደ መፅሀፍ ቅዱስ ለመመለስ ጊዜው አሁን ነው። ኢየሱስን የእናንተ አስተማሪ በምታደርጉበት ጊዜ፤ ከዚህ በፊት ያልተነገረውን ነገር ትናገራላችሁ፤ ከዚህ በፊት ያልተደረገውን ነገር ታደርጋላችሁ፤ ከዚህ በፊት ያልታየውን ነገር ታያላችሁ፤ እንዲሁም ከዚህ በፊት ፈፅሞ ያልተለማመዳችሁትን ነገር ትለማመዳላችሁ። በተለየ ሁኔታ ታስባላችሁ፤ በተለየ ሁኔታ ትናገራላችሁ፤ እንዲሁም በተለየ ሁኔታ ታደርጋላችሁ። ሙታንን ያስነሳው እግዚአብሔር የእኛ ምርጫ ነው። እርሱ ባለፈው አድኖአችኋል፤ አሁንም ወደፊትም ሊያድናችሁ ይችላል።

ኢሳ 43፡19፡- “እነሆ አዲስ ነገር አደርጋለሁ፤ እርሱም አሁን ይበቅላል፤ አታስተውሉትምን?”

በምድረ በዳም መንገድ አዘጋጃለሁ፤ በበረሃም ምንጭ አፈልቃለሁ።

108. የሚበልጥ ምክንያት

ያላችሁበት ሁኔታ የእግዚአብሔርን ፍቅር እንድትጠራጠሩ አድርጓላችሁ ያውቃል? የተራዘመ አስቸጋሪ ሁኔታ ሲገጥም፡-

ለምሳሌ ሕመም፣ ጥርጥር፣ ድህነትና የመሳሰሉት አንድ ሰው እግዚአብሔር እርሱን ለመርዳት ያለውን ፍላጎት ወይም ችሎታ የመጠራጠር ፊትና ሊገጥመው ይችላል። የእግዚአብሔርን ፍቅር ለመጠራጠር ምክንያት ያለው ሰው ቢኖር ሐዋርያው ጳውሎስ ነበር። እርሱ ክርስቶስን ለማገልገል ሕይወቱን የሰጠ ሰው ነበር፤ ይሁን እንጂ በምላሹ ያገኘው አብዛኛው ነገር አስደሳች አልነበረም። ሐዋርያው ጳውሎስ ለመቸገር ምክንያት እንዳለ አውቆ ነበር፤ ምክንያቱም ይህ ምድር መንግስተ ሰማያት አይደለም። እኛን የሚቆረቁረን፣ የሚረብሽን ነገሮች አሉ፤ ነገር ግን እርሱ ላለመቸገር ከዚህ የበለጠ ምክንያት እንዳለ ያውቅ ነበር፤ ምንክያቱም ኢየሱስ ከእርሱ ጋር ስለ ነበር ነው። እኛም እንደ ሐዋርያው ጳውሎስ የነገን ችግር፣ የእኛን ችግር በመስቀል ላይ ለተሸከመው ለኢየሱስ ክርስቶስ እንተወው! ምንም እንኳን በዚህ ዓለም ለመቸገር ምክንያት ቢኖርም ላለመቸገር ከዚያ የበለጠ ምክንያት አለ። (ዮሐ 14 ፡ 1)፡

109. መንፈሳችን የስሜት ህዋሳታችንን መግዛት አለበት

2ኛ ቆሮ 10 ፡ 4-6 “ደግሞም የምንዋጋበት የጦር መሣሪያ የዚህ ዓለም መሣሪያ አይደለም ይሁን እንጂ ምሽግን ለመደምሰስ የሚችል መለኮታዊ ኃይል ያለው ነው። በእግዚአብሔር ዕውቀት ላይ በትዕቢት የሚነሳውን ክርክርና ከንቱ ሀሳብ ሁሉ እናፈርሳለን፤ አዕምሮንም ሁሉ

እየማረክን ለክርስቶስ እንዲታዘዝ እናደርጋለን። መታዘዛችሁ በተፈፀመ ጊዜ አለመታዘዝን ሁሉ ለመቅጣት ተዘጋጅተናል።”

ያልተለወጠው አዕምሮ ሁልጊዜ ባለማመን ላይ ጦርነት ይከፍታል። ለብዙ ሰዎች የክርስትና ሕይወታቸው፣ በቃሉ የሚያምኑ መሆናቸውን እየገለጹ በተግባር ግን የሚከዱበት ሁኔታ ነው። ይህም ማለት ለማመን እየሞከሩ ነገር ግን ቃሉን በተግባር አይፈጽሙትም። እኛ እንደ ክርስቲያኖች በየእለቱ አካሄዳችን የምንዋጋው ከስሜት ህዋሳታችን ጋር ነው። ከተስፋ መቁረጥ የሚጠብቀን በዓይናችን የምናየው፣ የሚሰማን ስሜት ወይም በጆሮአችን የምንሰማው ነገር ሳይሆን የምናምነው ነገር ነው። ስለሆነም መንፈሳችሁ የስሜት ህዋሳታችሁን መግዛት አለበት። እነርሱ በመንፈስ ቅዱስ ቁጥጥርና ምሪት ስር መሆን አለባቸው። መንፈሳችን በሥራችንና በፀባያችን ላይ ተፅዕኖ እንዲያደርግ ከተፈለገ ለእግዚአብሔር ቃል መግዛት አለበት። ስለዚህ ነፍሳችሁን በእርሱ ተጽእኖና አሰራር ሥር አስቀምጡ። የእግዚአብሔርን ፍቅር ማወቅ ምንም ነገር ቢመጣ ወደፊት እንድትገፉ ያስችላችኋል። የስሜት ህዋሳታችሁን ለማሸነፍ አዕምሯችሁ ቃሉን በማወቅና በተግባር ላይ በማዋል መታደስ አለበት። ሃሳቦቻችሁን በማረካችሁ ጊዜ ሁሉንም ነገር ማርካችኋል ማለት ነው።

110 - ላለመጨነቅ ከዚያ የሚበልጥ ምክንያት

በምን ሁኔታ ውስጥ ናችሁ? ዮሐ 14:1-4 “ልባችሁ አይጨነቅ በእግዚአብሔር እመነ፤ በእኔም ደግሞ እመነ። በአባቴ ቤት ብዙ መኖሪያ አለ፤ ይህ ባይሆንም ኖሮ እነግራችሁ ነበር፤ የምሄደውም ስፍራ ላዘጋጃለችሁ ነው። ሄጀም ስፍራ ካዘጋጀለችሁ በኋላ እኔ ባለሁበት እናንተም ከእኔ ጋር እንድትሆኑ ልወስዳችሁ ዳግመኛ እመጣለሁ። እኔ ወደምሄድበትም ስፍራ የሚያደርሰውን መንገድ ታውቃላችሁ” ይላል። ሰው የተወለደው ወደ ችግር ውስጥ ነው፤ ከእናታችሁ ማህፀን ከወጣችሁበት ቅጽበት ጀምሮ ችግርን ታያላችሁ። ሕይወት የሚጀምረው የዶክተሩ ጥፊ ጀርባን ሲመታ ነው ማለቴ ነው። በዓለም ውስጥ በሰፊው ችግር አለ፤ ነገር ግን መርበትበት፣ መጨናነቅ፣ ግራ መጋባት የለባችሁም፤ ለመቸገር ምክንያት ቢኖርም ላለመቸገር ደግሞ ከዚያ የበለጠ ምክንያት አለ፡ ሳይሆን ሳይሆን ነገ ስለሚሆነው ነገር ይጨነቃሉ። እናንተ ስለ ነገ በምትጨነቁበት ጊዜ፤ በእኛችሁ ባለው ጊዜ ለማሰብ ፣ ለመስራትና እምነትን ለመለማመድ ያላችሁን ችሎታ ሽባ ታደርጉታላችሁ። የእኛ የወደፊት ነገር ባለቤት እግዚአብሔር ነው። እርሱ የእኛን ተግዳሮቶች ስለሚያውቅ ለእያንዳንዱ ቀን ተግዳሮቶች ያዘጋጃል። እናንተ የዛሬን አቅርቦት መጠቀም እንዳለባችሁ ካወቃችሁና ነገን ለራሱ ከተዋችሁት የዛሬን አቅርቦት ያለ አግባብ አታባክኑትም።

አሁን የእናንተ ነው፤ የሚቀጥለው ሴኮንድ የሚቀጥለው ደቂቃ፤ የሚቀጥለው ሰዓት ግን የእግዚአብሔር ነው።

የፀሎት ርዕስ፡- ጌታ ኢየሱስ ክርስቶስ ሆይ፤ ተስፋ እንዳደርግና ፈፅሞ እኔ እንዳልሰጥ ድፍረትን ስጠኝ።

111. በእቅፉ ውስጥ ዘና በል

ሁላችንም ሕይወት በችግር የተሞላ መሆኑን ልንቀበል እንችላለን። ኢዮብ 5:7 “ሰውም ለመከራ ይወለዳል” የሚለው ለዚህ ነው። እናንተ ከእናታችሁ ማህፀን ከወጣችሁበት ቅጽበት ጀምሮ ችግርን ትጋፈጣላችሁ። ከሞላ ጎደል በየቀኑ ብስጭት ይገጥመናል። በራሳችን ደስተኞች አይደለንም፤ ምክንያቱም እኛ እንደምንፈልገው ለመኖር ስለማንችል ነው። እኛ ደፋሮች ለመሆን እንፈልጋለን፤ ነገር ግን በፍርሃት መሸነፋችን ይሰማናል። ብዙ ፍርሃቶች አሉ፤ የሕመም፣ የውድቀት፣ የሀሰት ክስ፣ የመገፋት፣ ፍርሃቶች አሉ። ፍርሃት፣ ፍርሃት፣ ፍርሃት ብቻ ነው። እኛ ስኬታማ ለመሆን እንፈልጋለን፤ ነገር ግን በተደጋጋሚ እንወድቃለን። እኛ ለመፈቀርና ለመወደድ እንፈልጋለን፤ ነገር ግን ለዎች እኛን ችላ የሚሉን ይመስላሉ።

እናንተ ስለ ሕመማችሁ በማሰብ በምትወጠሩበት ጊዜ የእናንተን ፈውስ በማቀድ ላይ ያለ አምላክ መኖሩን ለማወቅ ያዳግታችኋል።

ልብ እድርጉ፤ እኛ እንደ ክርስቲያኖች የእኛ ሁኔታ ከሌሎች የተለየ ነው። የሌሎቹ ሰዎች ሁኔታዎች እነርሱን ሊያጠፋላቸው ይችላሉ፤ ነገር ግን የእኛ ሁኔታዎች ለቤዛነት የሚጠበቁን ለእግዚአብሔር ያለንን ፍላጎት የሚያጠነክሩልን፤ በሕይወታችን ለአዲስ ምዕራፍ የሚያዘጋጁንና ለተሻለ ስፍራ የሚያመቻቹን ናቸው። እናንተ በችግራችሁ ምክንያት አቅጣጫችሁን ወይም የእምነት ቃላችሁን አትለውጡ፤ እግዚአብሔር አሁንም እንድ ነገር እየተናገረ ነው። በእያንዳንዱ ሁኔታ እግዚአብሔር እንድ የሚናገረው ነገር አለው። ስለዚህ ከመልካም ባሕርይ ለማውጣት የሚመጣባችሁን ፈተና አታዳምጡ። ሁኔታችሁ ወደ ተላላታ አቅጣጫ እንዲመራችሁ አትፍቀዱ ማለቴ ነው። በእርሱ ውድ ዕቅድ ውስጥ ተዘናኑ፤ ኢየሱስ ክርስቶስ ያለ እድገት፤ ያለ ፈውስ፤ ወይም ያለ ነፃነት አይተዋችሁም፤ እርሱ ልትጠራጠሩት ከምትችሉት ነገር በላይ ነው።

112. የችግር መፍትሔ

እናንተ እንደ ክርስቲያኖች ሕይወታችሁ በችግር ውስጥ ላለ ለአንድ ሰው መፍትሔ ነው። እናንተም፤ ወንድማችንን በምንረዳበት ጊዜ እግዚአብሔርን የምናገለግል መሆናችንን በመረዳት ክርስቶስ ሕይወታችሁን በዚህ መርሕ ዙሪያ መገንባት አለባችሁ። ወንድማችንን በምንረዳበት ጊዜ ሁሉ በክርስቶስ

ኢየሱስ ዘንድ ያለን ስፍራ ያድጋል። ኢየሱስ ክርስቶስ በማቴ 25፥ 40-45 “ከእነዚህ አነስተኛ ከሆኑት ወንድሞቼ ለአንዱ ያደረጋችሁት፤ ለእኔ እንዳደረጋችሁት ነው” ብሎአል። በሌላ አነጋገር ኢየሱስ “እናንተ ለእኔ እንድትሰሩልኝ የምፈልግበት እርሻ የለኝም ወይም ፋይሎችን እንድትመረምሩልኝ የምፈልግበት ቢሮ የለኝም የእኔ ቢሮና የእኔ እርሻ የእናንተ ወንድሞች ናቸው።” ማለቴ ነው።

እኛ ለማናቸውም የሰዎች ፍላጎቶች ምላሽ እንድንሰጥ ተጠርተናል፤ ምክንያቱም ፍቅር ማለት ይህ ስለሆነ ነው። ለሌሎች መስጠት እግዚአብሔር ለእኛ ያለው የቤት ስራ እንደሆነ አድርገን ማየት አለብን። መስጠት እግዚአብሔር ለእኛ ያለው የቤት ስራ መሆኑን ካወቃችሁ እግዚአብሔርን ችላ ልትሉት አትችሉም። በህይወታችሁ በምንም ዓይነት ደረጃ ውስጥ ብትሆኑ ለአንድ ችግር መፍትሔዎች ናችሁ። እግዚአብሔር የፈጠረው እያንዳንዱ ሰው በችግር ውስጥ ላለ ለአንድ ሰው መፍትሔ ነው፤ ምክንያቱም እግዚአብሔር ለመስጠት፤ አንድን ነገር ለመዘራት፤ አንድ ትልቅ ወይም ትንሽ ነገር፤ የሌለውን ማንንም ሰው አልፈጠረም።

113. ብዙ ኃይል ነበር

ሉቃ 6:17-19:- “ኢየሱስም አብሮአቸው ከተራራው ወርዶ ደልዳላ ቦታ ላይ ቆመ፤ ከደቀመዛሙርቱም እጅግ ብዙ ሰዎች በዚያ ነበሩ፤ ከይሁዳ ሁሉና ከኢየሩሳሌም፤ እንዲሁም ከጢሮስና ከሲዶና ባህር ጠረፍ የመጣ ብዙ ሕዝብም በዚያ ነበረ ፤ እነዚህም የመጡት ሊስሙትና ካለባቸው ደዌ ሊፈወሱ ነበር። በርኩሳን መናፍስት ይሰቃዩ የነበሩትም ተፈወሱ፤ ኃይል ከእርሱ እየወጣ ሁሉንም ይፈውስ ስለ ነበር፤ ሰዎች ሁሉ እርሱን ለመንካት ይፈልጉ ነበር።”

መጽሐፍ ቅዱስ በሺህ የሚቆጠሩ የታመሙና የተቸገሩ ሰዎች የኢየሱስን ትኩረት ለማግኘት ይጮኹ እንደ ነበረ ይገልጻል፤ እርሱም ርኩሳን መናፍስቱን በቃሉ እያስወጣ ሁሉንም ፈወሳቸው። ኢየሱስ ተባረኩ በሚልበት ጊዜ የእናንተ ስራ ይነሳና ይራመዳል። ኢየሱስ ተፈወሱ በሚልበት ጊዜ የእናንተ ጤንነት ይነሳና ይራመዳል። ኢየሱስ ተፈታ በሚልበት ጊዜ የእናንተ መንፈሳዊ ሕይወት ይነሳና ይራመዳል።

በጌታችን በኢየሱስ ክርስቶስ ዘመን እንደዚህ ያለ ኃይል ነበር፤ አሁንም አለ። እንዲያውም የኢየሱስ ኃይል ዛሬ ከዚያን ዘመን ይበልጣል፤ ምክንያቱም በቃሉና በመንፈሱ አማካይነት በሁሉም ጊዜ በሁሉም ስፍራ ለመገኘት ስለሚችል ነው። መንፈስ በኢየሱስ

ሕይወት ኃይለኛ የነበረውን ያህል በእናንተም ሕይወት ኃይለኛ ይሆናል። እናንተ የክርስቶስን ህላብ በምታስቡበት መጠን የክርስቶስ ኃይል ይኖራችኋል።

መንፈስ ቅዱስ በእኛ ውስጥ ስፍራውን ከያዘ ይህን የሚያደርገው ቅዱስ ባሕርይን በህይወታችን በማፍራት እኛን ለመርዳት በማሰብ ነው። በኢየሱስ ስም ልታደርጉ የምትችሉት ነገር፤ ለማመን ያላችሁ ችሎታ ውጤት ነው።

በመንፈስ ቅዱስ ኃይል ኢየሱስን ተቀበሉና የእርሱን ብርሃን ተቀበሉ።

114. ደስተኛ ሁን

ወደ ቀኖችሁና ወደ ግራችሁ ተመልከቱ፤ ዛሬ በሕብረተሰባችሁ ውስጥ የምታዩት ምንድን ነው?

ዮሐ 16:33:- “በእኔ ሰላም እንዲኖራችሁ ይህን ነግራለችኋለሁ። በዓለም ሳላችሁ መከራ አለባችሁ፤ ነገር ግን አይዟችሁ፤ እኔ ዓለምን አሸንፌዋለሁ።”

ዛሬ በዓለም ዙሪያ ስትመለከቱ የምታዩት የሚያስፈራ ነገር ነው። ምጣኔ ሀብት ጭቆና፤ የአጋንንት ጭቆና፤ ግድያ፤ ስርቆትና በየቦታው ጥፋት ብቻ ነው። ነገር ግን በችግሩ መካከል እያንዳንዱን ግዙፍ ጠላት ለእኛ ያሸንፈልን፤ ከሕይወታችን

እያንዳንዱን የጨለማ ቁራጭ ያስወገደልን አባት፤ ወዳጅ መንፈስ ቅዱስ አለን።

ስለዚህ የአሁንን ሰዎችንን መመልከታችንን እንተውና ወደፊት በመንግስተ ሰማያት የምናገኘውን ደስታ እንመልከት፤ ምክንያቱም በምድር ላይ የምናያቸው ነገሮች ለአጭር ጊዜ የሚቆዩ ስለሆኑ ነው። ልብ አድርጉ፤ አንድ ሰው አንድ ሁኔታ ቢያጋጥመውም የእግዚአብሔር ወዳጅ ሊሆን ይችላል። አንድ ሰው ሕመም ቢደርስበትም የመንግስተ ሰማያት እጩ ሊሆን ይችላል፤ አንድ ሰው እስከጋሪ ሁኔታ ቢገጥመውም የእግዚአብሔር ውድ ልጅ ሊሆን ይችላል። ስለዚህ እናንተም በምንም ዓይነት ሁኔታ ውስጥ ብትሆኑ ደስ ይበላችሁና እግዚአብሔርን አመስግኑ።

115. የእግዚአብሔርን ቃል በተግባር ግለፀው

እኛ ዛሬ ቃሉን እናጠናለን፤ ስለ ቃሉም ሁሉን ነገር እናውቃለን፤ ነገር ግን እርሱን አናደርገውም። እግዚአብሔርን ማወቅ ማለት ስራዎቹን ማየት ብቻ ሳይሆን ነገር ግን መንገዱን መማር መሆኑን ማወቅ ይላከናል። እናንተን ለመባረክ፤ ለማበልጸግ፤ ለመፈወስ ለመታደግና ለማዳን የእግዚአብሔር ፈቃድ ነው፤ ነገር ግን እናንተም የምትጫወቱት ሚና አለ።

ትልቁ የወንጌል ስራ ማመን ነው። እናንተ ቃሉን በምታምኑበት ጊዜ ቃሉ ዋስትና የሰጣቸውን ነገሮች ታገኛላችሁ። ባመናችሁበት ቅጽበት ወዲያውኑ ታገኙታላችሁ። እናንተ ተስፋ ብታደርጉት ፈጽሞ ላታገኙት ትችላላችሁ፤ ነገር ግን ባመናችሁበት ቅጽበት የእናንተ ይሆናል። እምነት የእግዚአብሔርን ቃል በተግባር ይፈፅማል። ፈውስን ጠይቃችኋል፤ ስለዚህ ከአልጋ ውረዳና በእግራችሁ ተራመዱ። ገንዘብ ጠይቃችኋል፤ ስለዚህ ያለባችሁን እዳ ለመክፈል ተዘጋጁ። ዝናብን ጠይቃችኋል፤ ስለዚህ የዝናብ ጃኬታችሁን ልበሱ፤ ከዚያም ዝናቡ ሊመጣ ዝግጁ ትሆናላችሁ። የእግዚአብሔርን ቃል ለማመንና በተግባር ለመፈፀም ጊዜው አልዘገየም።

116. ኢየሱስ የሚያስፈልገው ዓለም

እኛ የእግዚአብሔርን ቃል በመመልከትና በተግባር በመፈፀም ኢየሱስን ወደ ዕይታ እናመጣዋለን። በአካባቢያችሁ ያለውን ዓለም ተመልከቱት። የምታዩት ነገር የሚያስፈራ ነው። የእጋንንት ጭቆና፤ አመጽና አለመቻቻል፤ የምጣኔ ሀብት ጭቆና ነው። የምታዩት ነገር ኢየሱስ የሚያስፈልገውን ዓለም ነው (መዝ 107:4-7)

እኛ ቃሉን እናውቃለን፤ የመጀመሪያውን የግሪክ ወይም የዕብራይስጥ ቋንቋ ልናውቅ እንችላለን፤ የቃሉን አመጣጥ ታሪክ ልናውቅ እንችላለን፤ ነገር ግን ቃሉን በተግባር ካልፈፀምነው

በቃሉ ውስጥ ካልኖርንበትና ካልተለማመድነው ሁሉም ነገር ከንቱና መሠረተ ቢስ ነው።

የአዕምሮ አውቀት አንድ አሳብ ለመቀበልና ለማድነቅ ይችላል፤ ነገር ግን በተግባር አይፈጽመውም። ቃሉን በተግባር መፈፀም እግዚአብሔር እንዲፈውስ፣ እንዲባርክ፣ እንዲያድንና እንዲታደግ ዕድል ይሰጠዋል። ምክንያቱም በእናንተ ውስጥ ያለው ቃል ክርስቶስ ራሱ በእናንተ ውስጥ መሆኑን፣ በእናንተ አማካይነት መስራቱን፣ በእናንተ አማካይነት ማፍቀሩን፣ በእናንተ አማካይነት መርዳቱን፣ በእናንተ አማካይነት መባረኩን የሚያሳይ ማስረጃ ነው።

እኛ በዚህ ትውልድ፣ በሚሊዮን የሚቆጠሩ ሰዎች ኢየሱስ አሁንም ያለ መሆኑን፣ እርሱ የሚጠብቃቸውና የሚያሳልፋቸው መሆኑን በማስረጃ ለማወቅ በሚፈልጉበት አደገኛ በሆነ ዓለም ውስጥ እንኖራለን። እነዚህ ሰዎች ጥሩ አድማጭ ወይም ጥሩ ተናጋሪ አያስፈልጋቸውም፤ የሚያስፈልጋቸው ቃሉን አድራጊ ነው። እናንተም ዛሬ ቃሉን አድራጊዎች ሁኑና ኢየሱስን ወደ ዕይታ አምጡት!

117. የመንፈስ ቅዱስ ጥቅም

መንፈስ ቅዱስ ከፍጥረት ጀምሮ በምድር ላይ ሲንቀሳቀስ ኖሮአል፤ ዓለምን ለመፍጠር ከአብና ከወልድ ጋር አብሮ ሰርቷል። መንፈስ ቅዱስ ጥበበኛና ብሩህ የሆነ የመጽሐፍ ቅዱስ ፀሐፊ ነው። ቅዱሳን ሰዎች መጽሐፍ ቅዱስን እንዲጽፉና የተሳሳቱትም እንዲታረሙ አነሳስቶአቸዋል። እናንተ መንፈስ ቅዱስ አለን ብትሉ መንፈስ ቅዱስ ለእናንተ ያለው ጥቅም ምንድን ነው? መንፈስ ቅዱስ በነፍስ ውስጥ በመስራት የክርስትና ባሕርይን ትሩፋት ያስገኛል፤ እነርሱም ፍቅር፣ ደስታ፣ ሰላም፣ ራስን መግዛት፣ በጎነት፣ ቸርነት እምነት፣ የዋሃት፣ ትዕግስት ናቸው።

ይህም ማለት መንፈስ ቅዱስ በእናንተ ሰውነት ውስጥ ሲገባ እናንተ የታደሰ አዕምሮ ውዴታ፣ ፍላጎትና፣ ፈቃድ ያላችሁ አዲስ ሰው ትሆናላችሁ ማለት ነው። እናንተ በክርስቶስ ዳግም ተወልዳችኋል? በሃሳባችሁ፣ በቃሎቻችሁና በስራችሁ ዳግም ተወልዳችኋል? እናንተ በዚህ በአዲስ ዓመት አዲስ ውጤት ከፈለጋችሁ አዲስ አቅጣጫን መከተል አለባችሁ። ጌታ በቃሉ በመንፈስ ቅዱስ አማካይነት እንዲመራችሁ ፍቀዱለት። (ምሳ 8 ፡ 22-31)

118. የእምነት ግንኙነት ከማይታየው ጋር ነው

ዕብ 11 ፡ 1-3 ፡- "እምነት ተስፋ ያደረግነው ነገር እንደሚፈፀም እርግጠኛ የምንሆንበት የማናየውም ነገር እውን መሆኑን የምንረዳበት ነው። አባቶችም የተመሰከረላቸው በዚህ ነው። ለማያት በእግዚአብሔር ቃል እንደ ተፈጠሩ በእምነት እንረዳለን፤ ስለዚህ የሚታየው ነገር የተፈጠረው ከሚታየው እንዳልሆነ እንገነዘባለን።"

እምነት በልዩ ሁኔታ ከሁለት ነገሮች ጋር የተያያዘ ነው፤ እርሱም ከእግዚአብሔርና ከቃሉ ጋር ነው። እምነት ከሚታየው በስተጀርባ ወዳለው ወደማይታየው ይወስደናል። የእምነት ግንኙነት ከማይታየው ጋር ነው። ትልቁ ነጥብ እምነት የማይታውን ያያል፤ የሚል ነው። እምነት የማይታየውን ያያል፤ ስለሆነም ዓለም ተስፋን ወይም ድፍረትን በማይሰጠን ጊዜ እርሱ እንድንታገስ ያደፋፍረናል። በእርግጥም እምነት የማይቻለውን ያምናል፤ የማይታየውን ያያል እንዲሁም የማይታመነውን ይቀበላል። እናንተ በእምነት በምትመላለሱበት ጊዜ ማየት አያስፈልጋችሁም፤ ነገር ግን በማየት በምትመላለሱበት ጊዜ በእምነት ልትመላለሱ አትችሉም።

119. ሁላችንም መጥፎ ውሳኔዎችን እንዳደረግን መጽሐፍ ቅዱስ ይናገራል

እኛ ስህተት እንፈጽማለን፤ የተሳሳቱ ምርጫዎችን እናደርጋለን፤ በዚህም እንፀፀታለን፤ ነገር ግን ይቅር ልንጣልና እንደገና ልንጀምር እንችላለን።

መጥፎ ውሳኔ ወስናችኋልን? የተሳሳተ ምርጫስ አድርጋችኋልን? በመንገዳችሁ መጨረሻ ደርሳችኋልን? በሕይወታችሁ እጅ አትስጡ፤ ትታችሁ አትሂዱ! የፈለገው ነገር ይሁን የመጣውም ይምጣ፤ ኢየሱስ ክርስቶስ የሚወዳችሁ መሆኑን፤ በሕይወታችሁ ጥቃቅን ጉዳዮች ለመግባት የሚፈልግ መሆኑንና ሕይወት በሚያደርስባችሁ በማንኛውም ነገር ውስጥ የሚያሳልፋችሁ የመሆኑን ሐቅ ሊለውጠው አይችልም። የፈጸማችሁት ስህተት ምንም ዓይነት ቢሆን መልሶ በእግራችሁ ሊያቆማችሁ ሁልጊዜ ከእናንተ ጋር ነው፤ ምክንያቱም ኢየሱስ ስህተት ከሠሩ ሰዎች ራሱን ስላሳገለለ ነው። አንዳንድ ጊዜ እግዚአብሔር እኛን ወደ ክብር ከማምጣቱ በፊት በመንገዳችን መጨረሻ እንደርሳለን። የምንንጠለጠልበት ገመድ ካጣን እምነትን መያዝና ከሚታየው በሻገር እግዚአብሔር ወዳለበት ወደማይታየው መመልከት ያስፈልገናል።

ሮሜ 6:13-14 “በልቶቻችሁን የክፋት መሣሪያ አድርጋችሁ ለኃጢአት አታቅርቡ ይልቁንስ ከሞት ወደ ሕይወት እንደ ተሻገሩ ሰዎች አድርጋችሁ ራሳችሁን ለእግዚአብሔር አቅርቡ፤ በልቶቻችሁንም የፅድቅ መሣሪያ አድርጋችሁ ለእግዚአብሔር አቅርቡ። ከፀጋ በታች እንጂ ከሕግ በታች ስላልሆናችሁ ኃጢአት አይገዛችሁምና።”

እኛ በራሳችን ደስተኞች አይደለንም፤ ምክንያቱም ብዙ ጊዜ መኖር እንደሚገባን ስለ ማንኛውም ነው። እኛ በፀጋ ለመኖር ስንፈልግ ነገር ግን ትኩረታችንን ስናጣ እንገኛለን። የስሜት ህዋሳት ሕግ እኔ የማየውን፤ ለመንካት፤ ለመብላት፤ ለመጣጣት፤ ለማሸተትና ለመስማት የምፈልገውን ይናገራል። ይህ ብዙዎቻችንን የሚገዛው ሕግ ነው። እናንተ ለመታዘዝ ራሳችሁን ለምታስገዙበት ለዚያ ባሪያዎች ናችሁ። እኛ ከሕግ በላይ ለመኖር ከፈለግን መንፈሳችን የሥሜት ህዋሳታችንን መግዛት አለበት። በዚህ ብኩንነት በበዛበት ዓለም ውስጥ ትኩረትን ማጣትና ከመንገድ መውጣት በጣም ቀላል ነገር ነው። ለእናንተ እምነትና ለቅድስና ኑሮ አእምሮንና አሳብን መግዛት መሠረታዊ ነገር ነው። ስለሆነም ይህ ለእሸናፊ ሰው የመጀመሪያ ቀዳሚው ነገር ነው። ኃጢአት በሕይወታችሁ ላይ ያለው ኃይል ከተሰበረ እናንተ በሕግ ሳይሆን በጾጋ መኖር ትጀምራላችሁ። እናንተ በፀጋ በምትኖሩበት ጊዜ የምትሆኑትን

የምትሆኑት በፀጋ ነው፤ በፀጋ ሁሉንም ነገር ታደርጋላችሁ፤ እንዲሁም ስትደክሙ በፀጋው ብርቱዎች ትሆናላችሁ። እስከ አሁን በሕግ ኖራችሁ ከሆነ ሕይወታችሁን የፅድቅ መሣሪያ አድርጋችሁ ለክርስቶስ ስጡና ሙሉ በሙሉ ለኢየሱስና ለእግዚአብሔር የተሰጠ ሕይወት እንድትኖሩ ፀጋውን እንዲሰጣችሁ ጠይቁት፤ እግዚአብሔርም የኃጢአትን መራራነት ከውስጣችሁ አውጥቶ በፀጋው ጣፋጭነት ይተካዋል።

121. እንደ ጻድቅ መታየት

ሮሜ 1:17 “በወንጌል የእግዚአብሔር ጽድቅ ተገልጦአልና፤ ጽድቁም ከመጀመሪያ እስከ መጨረሻ በእምነት የሆነ ነው፤ “ጻድቅ በእምነት ይኖራል ተብሎ እንደ ተጻፈ ነው።”

እግዚአብሔር እናንተን እንደ ጻድቅ ስለ አያችሁ አመስግኑት። እናንተ ዛሬ በእግዚአብሔር ሀልዎት፤ አሁንም ወደፊት በመግፋት፤ አሁንም ወደ ላይ በማደግ፤ አሁንም ስለ ኢየሱስ በይበልጥ በመማር በሕይወት የመኖራችሁ ሐቅ በልጁ በኢየሱስ ክርስቶስ እንደ ጻድቅ የምትታዩ መሆናችሁን ያመለክታል። እግዚአብሔር የወደፊት ነገራችሁን ለመወሰን ያለፈውን ሁኔታችሁን ቢመለከት ኖሮ እዚህ አትገኙም ነበር።

ይህ ጽድቅ በእኛ ኃይልና ጉልበት ሳይሆን ነገር ግን ማንነታችን የምናርበት ስፍራና ምንነታችን ሁሉ የተገኘው በእግዚአብሔር ፀጋ ነው። የእግዚአብሔር ፀጋ በእኛ ላይ ለመምጣት ሲጀምር የእኛን የግል ትግልና ልፋት ያስቀረዋል። ጽድቅ ጽድቅ መሆናቸውን ለሚናገሩ ሁሉ ሳይሆን ለሚያምኑ ሁሉ ነው። ጽድቅ ክርስቶስ ራሱ ነው። በእግዚአብሔር የጽድቅ ስጦታ ምክንያት እናንተ ከበደለኝነት ሸክም ከኩነኔ፣ ከፍርሃትና ከዝቅተኝነት ስሜት ነፃ ናችሁ። ማንም በራሱ ችሎታና ኃይል እንዳይመካ ፀጋው በእምነት አማካይነት አድናናል። እምነት የአመክንዮአዊ ክፍላችን ውጤት ሳይሆን እንደገና የተፈጠረው የመንፈስ ውጤት ነው። እንደገና በተፈጠረው መንፈስ የሚመሩ ሰዎች ከሕግ በታች አይደሉም። የምትታዩት ባለፈው ሁኔታችሁ መሠረት ቢሆን ኖሮ እንደ ዓድቅ አትታዩም ነበር፤ ነገር ግን አዲስ ሕይወት ታገኙ ዘንድ ኢየሱስ ክርስቶስ ከሞት ስለተነሣ፤ በእግዚአብሔር ልጅ በኢየሱስ ክርስቶስ አማካይነት እንደ ዓድቅ ትታያላችሁ። እኛ በልጁ በኢየሱስ ክርስቶስ አማካይነት እንደ ጽድቅ የምንታይ ከሆነ፤ እግዚአብሔር ፀሎትን እንደሚሰማና እንደሚመልስ በማመን በልጁ በኩል በድፍረት ወደ እግዚአብሔር ለመቅረብ እንችላለን። በክርስቶስ ኢየሱስ በኩል ያለው መፅናናትም የሚገኘው በዚህ ውስጥ ነው።

122. የልብ ውሳኔ ያስፈልግሃል

ዕብ 4፡1፡- "እንግዲህ ወደ ዕረፍቱ ለመግባት የተሰጠው ተስፋ አሁንም የተጠበቀ ስለሆነ ከእናንተ ማንም ለዚያ ሳይበቃ እንዳይቀር እንጠንቀቅ።"

ልባችሁ የሚጨነቅ ከሆነ ይህንን ወይም ያንን የምትፈሩ ከሆነ፤ እረፍት የለሽ ሆናችሁ የውድቀት ስሜት የሚሰማችሁ ከሆነ፤ ያለ የሌለ ኃይላችሁን በመጠቀም ለማቀድ፤ ነገሮችን ለመፈለግ፤ እርዳታ ለመለመን የምትታገሉ ከሆነ፤ ገና አላመናችሁም ማለት ነው። እኛ በእውነት በኢየሱስ ክርስቶስ በምናምንበት ጊዜ ልባችን በእረፍት ይሞላል። በልብ የተፈጠረውን ሃሳብ የመቀበል ነገር አለ። እምነት ግን በማንኛውም ተራ ሁኔታ ውስጥ በኢየሱስ ክርስቶስ የሚያምን ልብ ነው። እምነትም እረፍትን ያስገኛል። በሕይወት ውስጥ እጅግ በላጭ የሆነው ውሳኔ ኢየሱስ ክርስቶስን በሚመለከት የምናደርገው ውሳኔ ነው። ሁለተኛው እጅግ በላጭ የሆነው ውሳኔ ደግሞ በየቀኑ የእርሱን ምሪት መከተል ነው። ይህንንም የልብ ውሳኔ እስካላደረጋችሁ ድረስ ልትፈጽሙት አትችሉም። ይህንን ውሳኔ በምታደርጉበት ጊዜ በአካባቢያችሁ ምንም ነገር ቢከሰት ልባችሁ በእረፍት ውስጥ ይሆናል፤ ምክንያቱም ልባችሁ ነገሩ አስቀድሞ እንዳለቀ ስለሚያውቅ ነው። እናንተ በውጭ እንዳሉት እና እንዲሁ ያለ ምሪት

እንደሚንከራተቱት ብዙሃን ለመሆን ካልፈለጋችሁ የልብ ውሳኔ አድርጉ፤ ከዚያም ሙሉ ትሆናላችሁ፤ እንደገናም ትኖራላችሁ።

123. ለእግዚአብሔር ጊዜ ስጥ

መዝ 103፡ 2 ፤ 17-18 ፡- “ነፍሴ ሆይ እግዚአብሔርን ባርኪ፤ ውስታውንም አትርሺ፤...የእግዚአብሔር ምህረት ግን ከዘላለም እስከ ዘላለም በሚፈሩት ላይ ነው፤ ጽድቁም እስከ ልጅ ልጅ ድረስ በላያቸው ይሆናል። ኪዳንን በሚጠብቁት ላይ ፣ ትእዛዙንም ለመፈጸም በሚተጉት ላይ ይሆናል።”

በየዕለቱ እንቅስቃሴ አውሎ ነፋስ ውስጥ በምትላጉበት ጊዜ ጥሩ ውሳኔ ለማድረግ አስቸጋሪ ነው። እንደዚሁም ሁሉ በመሮጥ ላይ ላላችሁ በሚገባ ልታስቡ አትችሉም። በየዕለቱ ሕይወት መጨናነቅና የስራ ብዛት ምክንያት ተሞልታችሁ ለእግዚአብሔር ጊዜ የምታጡ መሆን የለባችሁም። እኛ ሁል ጊዜ እግዚአብሔርን ለመባረክ በልባችን ውስጥ ስፍራ ማግኘት አለብን። ከእግዚአብሔር ጋር ያላችሁን ግንኙነት ለማሳደግ ምቹ ጊዜ ፈጽሞ አታገኙም፤ እናንተው ጊዜውን መፍጠር አለባችሁ። እግዚአብሔር በከፍተኛ ደረጃ በመስዋዕት ስጦታችን ይከበራል እንጂ በምቹ ጊዜ ስጦታችን አይከበርም። ምቹ ባልሆነ ጊዜ የሚቀርቡ ስጦታዎች መስዋዕት ናቸው። የእግዚአብሔርን ቃል ለማንበብና እርሱን ለማነጋገር ስትወስኑ፣ ከእርሱ ጋር ለመነጋገር

ከፈለጋችሁ በእምነት ቁጭ ብላችሁ እርሱ የሚናገረውን ለማዳመጥ ጊዜ መወሰንን ደግሞ አትርሱ። ዝም ያለ በሚመለልበት ጊዜ እንኳን እግዚአብሔር አንድ ነገር ይናገራል።

124. አዲስ ሕይወት

ሮሜ 6፡3-5፡- “ክርስቶስ ኢየሱስ ጋር አንድ እንድንሆን የተጠመቅን ከሞቱ ጋር አንድ እንሆን ዘንድ እንደ ተጠመቅን አታውቁምን? ስለዚህ ክርስቶስ በአብ ክብር ከሞት እንደ ተነሳ እኛም እንዲሁ በአዲስ ሕይወት እንድንኖር በጥምቀት ሞተን ከእርሱ ጋር ተቀብረናል። በሞቱ ከእርሱ ጋር እንደዚህ ከተባበርን በትንሣኤው ደግሞ በእርግጥ ከእርሱ ጋር እንተባበራለን።”

ኢየሱስ ክርስቶስ ከሞት የተነሣው እኛ አዲስ ሕይወት እንድናገኝ ነው። በእርሱ ፍቅር እኛም ሌሎችን እንወዳለን። በእርሱ ፍቅር ለማካይነት እኛ አዲስ እንሆናለን። በእርሱ ፍቅር እኛ የሕይወት እድላት እናገኛለን። አዲስ ሕይወት ተቀብላችኋልን? የክርስቶስን ከፍተኛ ስርዓት ለማግኘት አሮጌውን ማንነታችሁን፣ የኃጢአት ተፈጥሯችሁንና በራሳችሁ ጽድቅ መመካታችሁን አውልቃችሁ መጣል አለባችሁ። በክርስቶስ ከፍተኛ ስርዓት ውስጥ ዓለም የማይሰጠው ሰላም፣ ዓለም የማይሰጠው ደስታና ዓለም የማይሰጠው መጽናናት አለ። እናንተ አሁንም ገና እረፍት የለሽና የምትጨነቁም ከሆናችሁ፣ ይህንን ወይም ያንን የምትፈሩ፣

የጠፋችሁ የሚመስላችሁ፤ በሙሉ ኃይላችሁ የምትታገሉ ከሆናችሁ አዲስ ሕይወት አልተቀበላችሁም ማለት ነው። እኛ በኢየሱስ ክርስቶስ በእውነት የምናምን ከሆነ ልባችን ያርፋል። እኛ ዲያብሎስ እንዲፈትነን እርሱን እየፈተንን በራሳችን ችሎታና ኃይል ላይ በምንደገፍበት ጊዜ የክርስቶስን የቅድስና እሳት እንዲሁም የእርሱን የንጽህና ብርሃን እንዳፈራለን፤ በዚህም እግዚአብሔር ፀጋውንና ድጋፍን ከእኛ እንዲወስድና በራሳችን ብርታት እንዲተወን እንገፋፋለን።

እግዚአብሔር ፀጋውን ከእኛ ከወሰደ እንወድቃለን፤ ጠላቶቻችንም ይስቁብናል፤ ነገር ግን እግዚአብሔር ብርታቱን ለእናንተ በሚሰጥበት ጊዜ ማንኛውንም እንቅፋት ዳግም ያስወግዳል።

125. እጅ አትሰጥ

ዮሴፍ በደረቁ ጉድጓድ ውስጥ እጅ ሰጥቶ (ተሸንፎ) ቢሆን ኖሮ የግብፅ ጠቅላይ ሚኒስቴር ለመሆን ባልቻለ ነበር። ዳዊት ሰዎች ተስፋ ሲያስቆርጡት እጅ ሰጥቶ ቢሆን ኖሮ ሕዝቡን ለመጠበቅ እግዚአብሔር በኃይል ሊጠቀምበት አይችልም ነበር። ተግዳሮት፣ ፈተና፣ ከዚህ ሲከፋም የራሳችሁ ኃጢአት ባስጨነቃችሁ ጊዜ እጅ ለመስጠት (ለመሸነፍ) ትፈተናላችሁ? ብዙ ሰዎች ፈተናቸው ወደ አድገት እንዲመራቸው በማድረግ ፈንታ ሕይወትን በመተው፣ እጅ በመስጠትና ጥለው በመሸሽ ሕልማቸውን ይረሳሉ። ሁሉን

ቻይ የሆነውን እግዚአብሔርን ችላ ስትሉት፤ ስትገፋትና ትፅዛቤን ስታፈርሱ በእናንተ እጅ ሰጥቶ (ተሸንፎ) ቢሆን ኖሮ እናንተ ዛሬ እዚህ ባልተገኛችሁ ነበር። ኢየሱስ በሕይወታቸው ስህተት በሠሩት ላይ ተስፋ ቆርጦ አይተዋቸውም። እኛም ከእርሱ በየቀኑና በየሰአቱ ስፍራችንን ይዘን ለመቆም የሚያስችለንን ብርታትና ድፍረት እናገኛለን። (1ኛ ቆሮ 10፡13) እናንተም ተስፋ እንድታደርጉና እጅ እንዳትሰጡ ድፍረት እንዲሰጣችሁ እግዚአብሔርን ጠይቁት። በኢየሱስ ስም።

126. ከኢየሱስ ጋር ግንኙነት አለህን?

ዮሐ 21፡17፡- "ሦስተኛ ጊዜ የዮና ልጅ ስምዖን ሆይ፤ ትወደኛለህን? አለው ጴጥሮስም ሦስተኛ ጊዜ ኢየሱስ ትወደኛለህን? ብሎ ስለጠየቀው አዝኖ ጌታ ሆይ፤ አንተ ሁሉን ታውቃለህ፤ እንደምወድህም ታውቃለህ አለው። ኢየሱስም እንዲህ አለው፤ በጎቼን መግብ።" የክርስትና ዋናው ነጥብ የምንሰራው ሥራ ሳይሆን የምንጠብቀው ግንኙነትና በግንኙነታችንም የሚፈጠረው አየር (ድባብ) ነው። በጌታ ብርቶዎች ለመሆን ከፈለጋችሁ ከእርሱ ጋር ብርቱ የሆነ ግንኙነት ማድረግ አለባችሁ። ከጌታ ጋር ግንኙነት(ሀብረት) ከማድረጋችሁ በፊት ለእርሱ ፍቅር እንዲኖራችሁ ያስፈልጋል። ኢየሱስ ለጴጥሮስ ጥያቄዎቹን ሦስት ጊዜ ያቀረበለትም ለዚህ ነበር፤ ፍቅር ማዕከላዊ መሆኑ እንደ

መስተዋት ቁልጭ ብሎ እንዲታይ ፈልጎ ነበር። እኛም እርሱን ብቻ እንጂ ከእግዚአብሔር ጋር የሚወዳደር ምንም ነገር መውደድ አይገባንም። ለእውነተኛ ክርስቲያን ብቸኛው ምክንያት፣ ብቸኛው ትኩረትና ብቸኛው ነገር እግዚአብሔር መሆን አለበት። ሕይወት የሚጀምረው ሰዎችን በመውደድ ሳይሆን እግዚአብሔርን በመውደድ ነው። ይህም ፍቅር ተርፎ ወደ ሰዎች ይፈላል። ማንም ሰው እግዚአብሔርን አወደዋለሁ ቢል ለሰዎች እንክብካቤ የማድረግ ግዴታ አለበት። እኛ ከእግዚአብሔር ጋር ያለን ግንኙነት ጊዜን አልፎ የሚሄድና በሌሎች ግንኙነቶች ላይ ተፅዕኖ የሚያደርግ ነው። እናንተ ከኢየሱስ ጋር ያላችሁ ግንኙነት እንዴት ነው?

127. ምን ያህል እምነት አለህ?

የእግዚአብሔር ተስፋ በጥቅም ላይ የሚውለው በእምነት የእግዚአብሔርን ቃል በመስማትና ለእርሱም በመታዘዝ ብቻ ነው። ፡ ባመናችሁበት ቅጽበት ወዲያውኑ የአብን ባሕርይ ታገኛላችሁ፤ በእውነት በምታምኑበት ጊዜም ልባችሁ በአረፍት ውስጥ ይሆናል። የምትፈሩ ከሆነ ፣ ወይም ስለ ወደፊት ሁኔታችሁ እርግጠኞች ካልሆናችሁ እምነት የላችሁም ፣ገና አላመናችሁም ማለት ነው። እምነት ኢየሱስ በመስቀል ላይ ለእናንተ ያደረገውን እንድትጨብጡ ያደርጋችኋል። እምነት ኃጢአታችሁ ይቅር

እንደተባለላችሁና ባለፈው ነገራችሁ መጨነቅ ወይም መፍራት እንደሌለላችሁ ያስታውሳችኋል፤ ምክንያቱም ያለፈው ነገራችሁ ስለተፈፀመ ነው። አእምሯችሁ የሚታደሰው ቃሉን በማጥናትና ተግባራዊ በማድረግ ነው። ቃሉ የኢየሱስን ስም ጥቅምና ስልጣን አስተምሮናል፤ እርሱም የማይታየውን የክርስቶስን ስፍራ ይተካል። የእግዚአብሔር ቃል መንፈስ ሆኖ ቁሳዊ ነገሮችን በመፍጠሩ መንፈሱ ከቁሳዊ ነገሮች የሚበልጥ መሆኑን ያረጋግጣል። በእናንተ ውስጥ ያለውን የእግዚአብሔር ቃል በማሰላሰል ከእናንተ ጋር መዋሃድ አለበት፤ ምክንያቱም ቃሉን ማሰላሰል እርሱን መጎብኘት ስለሆነ ነው። ስለዚህ ቃሉን መርምሩ፤ ከዚያም በንግዳችሁ፣ በምድብ ሥራችሁና በትዳር ሕይወታችሁ ምን ያህል እምነት እንዳላችሁ ታውቃላችሁ።

“ኢየሱስም እንዲህ አላቸው፤ እውነት እላችኋለሁ፤ እምነት ቢኖራችሁ ባትጠራጠሩ በበለጋ ዛፍ ላይ የሆነውን ማድረግ ብቻ ሳይሆን ይህን ተራራ ከዚህ ተነቅለህ ባህር ውስጥ ግባ ብትሉት እንኳ ይሆናል፤ (ማቴ 21፡21)

128. አዲስ ሕልም

እስኪ ሕይወታችሁን ለአንድ አፍታ ተመልከቱት። በሕይወታችሁ ግባችሁንና እግዚአብሔር እናንተን ሲፈጥር የነበረውን ዓላማ፤

ከማሳካት የሚያግዳችሁ ምንድን ነው? የበደለኝነት ስሜት ፍርሃት፤ የኩነኔ ስሜት ወይስ የዝቅተኝነት ስሜት ነውን?

የሐዋ 9:15:- “ጌታም እንዲህ አለው፤ ሃድ ይህ ሰው በአሕዛብና በነገስታት ፊት እንዲሁም በእስራኤል ህዝብ ፊት ስሜን እንዲሸከም የተመረጠ ዕቃዬ ነው።” እናንተ ሕልም ካላችሁ ምንም ነገር ሊያቆማችሁ አይችልም። እግዚአብሔር “የተመረጠ ዕቃዬ ነው” ያለውን በአስተዳደር የተመደበውን ሳውልን አስታውሱት። እግዚአብሔር ለእርሱ ባለው ዓላማ ምክንያት ኃጢአቱ ይቅር ተባለለት። ነፍስ ገዳይ የነበረውን ኃይለኛ ነፃ አውጪ ሆኖ እስራኤላውያንን በምድረ በዳ በመምራት ወደ ተስፋይቱ ምድር የወሰደውን ሙሴን አስታውሱት። የተፈጠራችሁት በዓላማ ነው። እግዚአብሔር ያስቀመጣችሁ ግቦችሁን እንድትፈፅሙ ነው። በዚህ ዓመት አዲስ ሕልምን፣ አዲስ ትኩረትን፣ አዲስ መንገድና ለሕይወታችሁ አዲስ ምሪትን ተቀበሉ።

129. ከእግዚአብሔር ቃል ጋር ተስማማ

የመጽሐፎች መጽሐፍ የሆነውን መጽሐፍ ቅዱስን በዕቅድ፣ በመደበኛነትና በማስተዋል ማንበብ ይገባችኋል፤ በዝግታ፣ በትኩረትና በተደጋጋሚ ማለቱ ነው። ያነበባችሁትን ቃል በሥራ ላይ ማዋል ፀሎታችሁ ከእግዚአብሔር ቃልና ሃሳብ ጋር

የተስማማ መሆኑን ለማረጋገጥ ይጠቅማችኋል። እግዚአብሔር ለምን እንደ ሰራችሁና የእናንተን ጓደኝነት እንዴት እንደሚያከብረው በምትገነዘቡበት ጊዜ የመልካም ኑሮን እውነተኛ ምንጭ ታገኛላችሁ።

ስለዚህ አሁን በእግዚአብሔር ቃል ውስጥ ጠልቃችሁ በመግባትና እርሱን ከሕይወታችሁ በማዋሃድ እግዚአብሔር በየቀኑ ለእናንተ የሚናገረውን ለማወቅ ጊዜ ውሰዱ፤ ምክንያቱም ሕይወታችሁ እርሱን በማወቅ ላይ የተመሠረተ ስለሆነ ነው።

የሐ 1:1:- በመጀመሪያ ቃል ነበረ፤ ቃልም ከእግዚአብሔር ጋር ነበረ፤ ቃልም እግዚአብሔር ነበረ።”

130. ታላቅ ግንኙነት

ዛሬ ብዙ ሰዎች ለእግዚአብሔር ለመስራት ይፈለጋሉ፤ ነገር ግን የእርሱ ወዳጅ ለመሆን ፈቃደኛ የሚሆኑት ጥቂቶች ናቸው። ኢየሱስ በማቴ 7:21 ላይ “በሰማይ ያለውን ያባቱን ፈቃድ ሳይፈፅም ጌታ ሆይ፤ ጌታ ሆይ፤ የሚለኝ ሁሉ መንግስተ ሰማይ አይገባም” አለ። በክርስትና ውስጥ ዋናው ነገር እኛ የምንሠራው ሥራ ሳይሆን አጥብቀን የምንይዘው ግንኙነት ነው። እኛን የሚገጥመን ምንም ዓይነት መከራና ፈተና ቢሆን ለጌታ ያለንን ጥልቅ ፍቅር ያህል በጉዞአችን ላይ ሊያፀናን የሚችል ምንም ነገር

የለም። በዚህ ክፉ ዓለም ውስጥ በምናደርገው ጉዞ እግራችን በድንጋይ እንዳይደናቀፍና እንዳንሰናከል እግዚአብሔር ያስፈልገናል። ነገር ግን እግዚአብሔር የሚያስፈልገን በአደገኛ ጊዜ ብቻ አይደለም፤ እምነት በተራ ሁኔታዎች ውስጥ እግዚአብሔርን የሚያምን ልብ ነው። በሕይወታችሁ በእያንዳንዱ ወቅት ከወንድም ይበልጥ የሚጠጋጋ ጓደኛ አላችሁ፤ እርሱንም የእናንተ ችግር፣ የእናንተ ስቃይ፣ የእናንተ ድክመት አያሳፍረውም። እርሱ የኃጢአተኛው ብቸኛ መድኃኒት ነው፤ ስሙም ኢየሱስ ክርስቶስ ነው። የእርሱ ጓደኛ ናችሁ? ዛሬውኑ የሰማይና የምድር ፈጣሪ በምታደርጉት ነገር ሁሉ እንዲያግዛችሁ ለመፍቀድ ትችላላችሁ። ታላላቅ ነገሮችን ለማድረግ ችሎታ እንዲኖራችሁ ከፈለጋችሁ ከኢየሱስ ጋር ታላቅ ግንኙነት እንዲኖራችሁ ያስፈልጋል።

131. ሕይወት በዶክተር ጥፊ ይጀምራል

ሰው የተወለደው ለመከራ ነው፤ እናንተ ከእናታችሁ ማህፀን ከወጣችሁበት ቅድስት ጀምሮ ችግር ያጋጥማችኋል የምድር ሕይወት የሚጀምረው የዶክተሩ ጥፊ በጀርባችን ላይ ሲመታን ነው።

ክርስቲያኖች ሆነን እንኳን ሕይወት የአበባ ፍራሽ አይደለም። እርሱም እናንተ ለክርስቶስ ያላችሁን ፍላጎት ለማጠናከር፣ ለቤዛችሁ ቀን ለመጠበቅና ለወደፊቱ ተግዳሮት እናንተን

ለማዘጋጀት ሲባል በተግዳሮት፣ በፈተናና በመከራ የተሞላ ነው። አሁን ከቁጥጥራችሁ በላይ የሚመስል ቀውስ፣ ኢ-ፍትሐዊነትና ተግዳሮት ገጥሞአችኋልን?

ለመፈቀርና ለመወደድ ትፈልጋላችሁ፣ ነገር ግን ሰዎች ችላ የሚሉአችሁ ይመስላል። ስኬታማ ለመሆን ትፈልጋላችሁ፣ ነገር ግን በተደጋጋሚ ትወድቃላችሁ። ደፋር ለመሆን ትፈልጋላችሁ፣ ነገር ግን በፍርሃት የምትሸነፉ ይመስላችኋል። አይዞአችሁ፣ እናንተን የፈጠራችሁ የሞተላችሁ፣ እንደገና የተነሣላችሁና አሁን በኃይል የሚገዛላችሁ እየሱስ ክርስቶስ ስለእናንተ ፍርሃትን አሸንፎላችኋል። ይህም ለሕይወት አስጊ የሆኑ ነገሮች ቢገጥሙአችሁ እንኳን መዝሙረኛው በመዝ 22፡9-10 እንደተናገረው “አንተ ግን ከማህፀን አወጣኸኝ፣ በእናቴም ጡት ሳለሁ፣ መታመኛ ሆንከኝ። ከማህፀን ሰወጣም በእንተ ላይ ተጣልሁ፣ ከእናቴ ሆድ ጀምሮም አንተ አምላኬ ነህ” ለማለት ድፍረት ሊሰማችሁ ይገባል።

132. በእግዚአብሔር ላይ ብቻ አተኩር

አንዳንድ ጊዜ በሕይወት ውስጥ በአካባቢአችሁ ያለው ዓለም ወደ መጨረሻ የደረሰ ይመስላችኋል። የእምነትን ሰው፣ እውነተኛውን ክርስቲያን፣ ለማወቅ የምንችለው እንደዚህ ባሉ አስቸጋሪ ሁኔታዎች ውስጥ ነው። አሁን ተስፋ የሌለው የሚመስል ሁኔታ

አጋጥሞአችኋልን? ከያዕቆብ መጽሐፍ 1፡2-3 መጽናናትን ተቀበሉ፡- “ወንድሞቼ ሆይ ልዩ ልዩ መከራ ሲደርስባችሁ እንደ ሙሉ ደስታ ቁጠሩት፤ ምክንያቱም የእምነታችሁ መፈተን ትዕግስትን እንደሚያስገኝ ታውቃላችሁ፡፡” ይላል፡፡ በዚህ ውስጥ መጽሐፍ ቅዱስ የሚናገረው የእምነት ጥራት የሚለካው ነገሮች መልካም ሲሆኑ ስለ እግዚአብሔር ባለን አስተሳሰብ ሳይሆን፤ ጊዜው ከባድ ሲሆን ስለ እርሱ ባለን አስተሳሰብ መሆኑን ነው፡፡ ይህም ህይወታችን በሚዛን ላይ በሚወጣበት ጊዜ ማለቴ ነው፡፡ እኛ ክርስቲያኖች ከሆንን ትኩረታችን እግዚአብሔር ስለ ሁኔታችን በተናገረው ላይ ብቻ እንጂ የእኛ የተፈጥሮ ሁኔታዎች፣ የአገራችን ማህበራዊ፣ ኢኮኖሚ፣ ወይም ፖለቲካዊ ሁኔታ በሚናገሩት ላይ አይደለም፡፡ ከጌታ ጋር የምትራመዱ ከሆነ ጌታ በጎናችሁ ይሆናል፡፡ ተግዳሮቱ ከእግዚአብሔር ጋር እንጂ ከእናንተ ጋር እንደሆነ አድርጋችሁ አታስቡ፡፡ እናንተ ክርስቲያኖች ከሆናችሁ እግዚአብሔር በእናንተ ድካም ኃይሉን ገልጾልኝ፡፡ እናንተ ትኩረታችሁ በእግዚአብሔር ላይ ብቻ ከሆነ በአካባቢያችሁ ሁሉም ነገር ፀጥታ ባይኖረው እንኳን እናንተ ፀጥተኞች፣ የተረጋጋችሁና ቁርጠኞች ትሆናላችሁ፡፡

133. ትኩረትህን ለመጠበቅ ማንኛውንም ዋጋ ክፈል

ምሳ 4 ፡ 25-27 “ዓይኖችህ በቀጥታ ይመልከቱ፤ ትክ ብለህም ፊት ለፊት እይ፡፡ የእግርህን ጎዳና አስተካክል፤ የጸናውን መንገድ ብቻ ያዝ፡፡ ወደ ቀኝም ወደ ግራም አትበል፤ እግርህን ከክፉ ጠብቅ ፡፡” በዚህ ብኩንነት ባለበት ዓለም ከመንገድ መውጣትና ትኩረትን ማጣት በጣም ቀላል ነገር ነው፡፡ እናንተ ትኩረታችሁን ጠብቁ፡፡ ሰዎች የሚወድቁበት ዋናው ምክንያት የትኩረታቸውን አቅጣጫ በመሳታቸው ነው፡፡ ምንም ነገር ቢከሰት፣ ወይም ምንም ነገር ቢመጣ አትቁሙ፤ ደረታችሁን ስትራችሁ ቁሙና ትግላችሁን አፋፍሙ፡፡ ከሁኔታችሁ ባሻገር እግዚአብሔር ለሕይወታችሁ የሰጠው ተስፋ አለ፡፡ ትኩረቱ በእግዚአብሔር ላይ ለሆነ ለእምነት ሰው እያንዳንዱ ችግር ከእግዚአብሔር ጋር ባለው መንፈሳዊ አካሄድ ዓላማውን ለማራመድ የታቀደ ነው፡፡ በዚህ ዓለም ያሉት ውጣ ውረዶችና አደጋዎች የእምነትን ሰው አቅጣጫ ሊወስኑለት አይችሉም፤ ምክንያቱም የእርሱ ትኩረት ሁሉን ቻይ በሆነው በእግዚአብሔር ላይ ስለሆነ ነው፡፡ ችግሮች እነርሱን ከዓላማቸው ከማገድ ይልቅ ትኩረታቸውን ያሳድጉላቸዋል፡፡ ትኩረታችሁን የምትወስኑት እናንተ ናችሁ እንጂ ሌላ ማንም አይደለም፡፡ የእናንተ ትኩረት ስሜቶቻችሁን ይፈጥራል፡፡ አሁን የሚሰማችሁ ምንም ነገር ቢሆን ያ የትኩረታችሁ ውጤት ነው፡፡

እናንተ ትኩረታችሁን የምትሰጡለት ነገር ውጤቶች ናችሁ። ትኩረታችሁን ለእግዚአብሔር ከሰጣችሁ እግዚአብሔር፤ የሚላችሁን ናችሁ። አሁን በመለማመድ ላይ ያላችሁት ነገር ከፍላጎታችሁ ተቃራኒ ከሆነ ቆም በሉና ትኩረታችሁን ለመለወጥ ጊዜ ውሰዱ። ትኩረታችሁን ለመጠበቅ ማንኛውንም ዋጋ ክፈሉ።

ጸሎት፦ አምላኬ ሆይ ትኩረቴን በአንተ ላይ ብቻ እንዳደርግ አቤቱ ንፁህ ልብን ፍጠርልኝ፤ የቀናውንም መንፈስ በውስጤ አድስ።

134. በብርሃን ተመላለስ

1ኛ ዮሐ 1፡7፦ “ነገር ግን እርሱ በብርሃን እንዳለ እኛም በብርሃን ብንመላለስ እርስ በእርሳችን ህብረት አለን፤ የልጁም የኢየሱስ ክርስቶስ ደም ከኃጢአታችን ሁሉ ያነፃፃል።”

አማኝ ማለት በብርሃን የሚመላለስ ነው። የእግዚአብሔር ቃል ብርሃን ነው። እናንተ በእግዚአብሔር ቃል ብርሃን፤ በደስታ፤ በፍቅር፤ በሰላምና በመፅናናት ትመላለሳላችሁ?

በብርሃን ውስጥ በምትመላለሱበት ጊዜ በጨለማ ስራ ፈፅሞ አትመላለሱም። እኛ በብርሃን በምንመላለስበት ጊዜ እናገራለን፤ እንጨነቅም፤ እንፈራም። አንድ ሰው ቃሉ በውስጡ አሸናፊ እስካልሆነ ድረስ በብርሃን ሊመላለስ አይችልም።

በእናንተ ሕይወት ቃሉ ከተራ ስሜትና የአስተሳሰብ ሃደት በላይ አሸናፊ ሆኖአል ወይስ አሁንም ገና በተፈጥሮ አፅምሮአችሁ እግዚአብሔርን ለማወቅ እየሞከራችሁ ነው? እናንተ በሁኔታችሁ ውስጥ እስከ ተመላለሳችሁ ድረስ በጨለማ እየተመላለሳችሁ ነው። ብዙ አማኞች ቃሉ በውስጣችሁ አሸናፊ ስላልሆነ እንደ ተራ ሰዎች ይኖራሉ።

አንተም ምስክርነትህ የችግርና የአጦት ከሆነ እንደ ተራ ሰው ትኖራለህ። የተጠራችሁት ልዩነት እንዲኖራችሁ ነው። ቃሉን አድራጊዎች ከሆናችሁ ቃሉ በጌታ አፍ ውስጥ እንደሆነ ሁሉ በእናንተም አፍ ውስጥ ይሆናል። ቃሉ ገዢ ባልሆነበት ሕይወት ውስጥ ኢየሱስ ስፍራ የለውም። በእናንተ ውስጥ ገዢ የሆነው ቃል ውስጣችሁ የክርስቶስ ጌትነት ነው። እኛ በምናደርገው ነገር ሁሉ የክርስቶስ ሀልዎት (መገኘት) ሊታወቀንና በእምነት ጌታን በፊታችን ልናደርገው ይገባናል። እኛ በብርሃን በምንመላለስበት ጊዜ እግዚአብሔር ፈፅሞ ኃጢአት እንዳልሰራን ቆጥሮ እንደሚመለከተን በማወቅ፤ ከስሜት ህዋሳታችን ጋር በምንዋጋበት ጊዜ የማይታየውን እርሱን እያየን በአእምሮአችን ውስጥ እናስገባው።

135. ጠላትህን በክርስቶስ ዓይን ተመልከተው

ማቴ 5፥44-45፦ “እኔ ግን ጠላቶቻችሁን ውደዱ ለሚያሳድዷችሁም ፀልዩ እላችኋለሁ። እንደዚህም በማድረጋችሁ በሰማይ ላለው አባታችሁ ልጆች ትሆናላችሁ። እርሱ ፀሐዩን ለክፉዎችና ለበዎች ያወጣል፤ ዝናቡንም ለኃጢአተኞችና ለሳድቃን ያዘንባል።”

እናንተ የእግዚአብሔርን ይቅርታ ከማግኘታችሁ በፊት በአንድ ወቅት የእግዚአብሔር ጠላቶች የነበራችሁ መሆኑን ካልተገነዘባችሁ በስተቀር ጠላቶቻችሁን መውደድ ሁል ጊዜ ትክክል ያልሆነ ነገር መስሎ ይታያችኋል። ጠላቶቻችሁን በምትወዱበት ጊዜ ግን እነርሱን በክርስቶስ ዓይን ትመለከቷቸዋላችሁ። ጠላትህን በክርስቶስ ዓይን በምትመለከትበት ጊዜ ይቅር ለማለት ዝግጁ ትሆናለህ፤ ምክንያቱም ከዚያ የበለጠውን አሳዛኝና መጥፎ ውጤት የሚያስከትለውን ኃጢአት ይቅር እንደተባልህ ስለምታውቅ ነው። ይቅር ለማለት ፈቃደኛ አለመሆን የእግዚአብሔር ይቅርታ እንዳልገባችሁ፣ ወይም ከእርሱ ይቅርታ ምንም እንዳልተጠቀማችሁ የሚያሳይ ነው። ይቅር ማለት ያስፈልጋችኋል፤ ምክንያቱም ይቅር መባል ስለሚያስፈልጋችሁ ነው። ይቅርታ ያለማድረግ ዝንባሌ ከሌሎች ሰዎችና ከእግዚአብሔር ጋር ያላችሁን ግንኙነት ከማበላሸቱም በላይ የእናንተንም ነፍስ ይመርዛል። እናንተ ለመውደድና ይቅር

ለማለት ካልቻላችሁ እግዚአብሔር ኃይሉን ሊሰጣችሁ አይችልም፤ ምክንያቱም በእርሱ ራሳችሁንና ሌሎችን ለመጉዳት ስለምትጠቀሙበት ነው።

እውነተኛ ጠላታችሁ ኃጢአት እንጂ ሥጋና ደም፣ ወንድማችሁ፣ እናታችሁ፣ አባታችሁ፣ እህታችሁ፣ ወይም ዘመዶችሁ አይደሉም። ጠላታችሁ አስከፊና ጨካኝ መንፈስ መሆኑን ተገንዝባችሁ በእርሱ ላይ ሥልጣን ማግኘት አለባችሁ። በኢየሱስ ክርስቶስ ስም ውስጥ የምትጠቀሙበት ኃይል አላችሁ። ስለዚህ የእማኝነት ስልጣናችሁን ተቀበሉና በዓለም ውስጥ ልዩነት ማምጣትን ጀምሩ። እኛ ነገሮችን የምናደርገው በሰዎች ለመመስገን ሳይሆን እግዚአብሔርን ስለምንወድና ለእርሱ ለመታዘዝ ስለምንፈልግ ነው።

136. ለለውጥ እጅግ ውጤታማ የሆነው መሣሪያ

በየዓመቱ መጀመሪያ የሰዎችን የአዲስ ዓመት ውሳኔ መስማት ተለመደ ነው። ሰዎች ለውጥን ይፈልጋሉ፤ ነገር ግን ይህን እንዴት እንደሚያገኙ አያውቁም።

ዕብ 4 ፥ 12፦ “የእግዚአብሔር ቃል ሕያውና የሚሠራ ነውና፤ በሁለት በኩል ስለት ካለው ሰይፍ ሁሉ ይልቅ ስለታም ነው፤

ነፍሱንና መንፈሱን፤ ጅማትንና ቅልጥምን እስኪለያይ ድረስ ዘልቆ ይወጋል፤ የልብንም ሃሳብና ምኞት ይመረምራል።”

የሚያድነው፣ የሚፈውሰው፣ የሚባርከው፣ የሚታደገውና የሚዋጀው የእግዚአብሔር ቃል ነው። ከእግዚአብሔር የምትቀበሉት ነገር የሚገኘው እናንተ ሆነ ብላችሁ ወደ ፊት በመራመድ የእርሱን ተስፋዎች የራሳችሁ በምታደርጉበት ጊዜ ነው። ስለዚህ የእግዚአብሔርን ቃል ለለውጥ እጅግ ውጤታማ የሆነ መሣሪያ አድርጋችሁ ውሰዱት።

በዚህ ዘመን እግዚአብሔር እናንተ ግባችሁን እንድትፈፅሙ እስቀምጦአችኋል። ስለዚህ ቃሎቻችሁና ሃሳቦቻችሁ እግዚአብሔር ለእናንተ ሕይወት ካለው ሃሳብ ጋር የተስማማ ይሁን፤ “እኔ ዓለማዬ ተፈፀሞ ለማየት እችል ዘንድ የጌታን ሁሉን ቻይነቱን እናገራለሁ” በሉ።

በዚህ ዘመን በእግዚአብሔር ቃል ላይ የተመሠረተ ውሳኔ አድርጉ!

137. በክርስቶስ ኢየሱስ ሕያው መሆን

ጌታችን ኢየሱስ ክርስቶስ ስለ ነገ የመጨነቅን ሞኝነት አበክሮ ተናግሯል፤ ምክንያቱም ነገ የራሱ የሆኑ ችግሮችና ጭንቀቶች ስላሉት ነው። “እያንዳንዱ ቀን በሚያመጣው ችግር ላይ ሌላ መጨመር ሞኝነት ነው” ብሎአል (ማቴ 6:34) የዛሬ ችግር ለዛሬ

ይበቃል። እግዚአብሔር የእኛን ተግዳሮቶች ስለሚያውቅ ለእያንዳንዱ ቀን ተግዳሮቶች ያዘጋጀናል። ለነገ የሚሸጋገር አቅርቦት (መግባት) የለም። በሌላ አነጋገር እያንዳንዱ ቀን መጨረሻችን እንደሆነ አድርገን መኖርና የነገን ሽክም በእግዚአብሔር ላይ መጣል አለብን። እኛ ለሁኔታዎቻችን የምንሞተውና በክርስቶስ ኢየሱስ ሕያው የምንሆነው በዚህ ጊዜ ብቻ ነው። ከዚህም የአሁኑን አቅርቦት ለአሁኑ ሁኔታ ለመጠቀምና የቀረውን ለመተው እንችላለን። ትላንት ታሪክ ነው፤ ዛሬ መልካም አጋጣሚ ነው፤ ነገ ደግሞ ምስጢር ነው። የእኛን የነገ ችግሮች በመስቀል ላይ የእኛን ችግሮች ለተሸከመው ለእርሱ እንተውለት።

138. በጭንቀትና በግፊት ወደ ግራ መጋባት አትድረስ

ሁላችንም ሕይወት በችግር የተሞላች መሆኑን ልናምን እንችላለን። ኢዮ 5:7 ሰው ለመከራ እንደሚወለድ ይናገራል። እናንተም ከእናታችሁ ማህፀን ከወጣችሁበት ቅጽበት ጀምሮ ችግር ይገጥማችኋል። ኢየሱስ በማቴ 14:2-3 ውስጥ በዓለም ውስጥ ችግር እንዳለ ነገር ግን እኛ በግፊትና በጭንቀት ወደ ግራ መጋባት መድረስ እንደሌለብን ይናገራል። ምንም እንኳን ለመቸገር ምክንያት ቢኖርም ላለመቸገር ደግሞ ከዚያ የሚበልጥ ምክንያት አለ፤ ምክንያቱም እኛ እንደ ክርስቲያኖች እግዚአብሔር

ተግዳሮቶቻችንን ስለሚያውቅና እኛን ለእያንዳንዱ ቀን ተግዳሮቶች ስለሚያዘጋጀን ነው። በዚህ ዘመን በእግዚአብሔር ተስፋና ለእግዚአብሔር ክብር ለመኖር በዛሬው አቅርቦት መጠቀምና የነገውን መተው ያስፈልጋችኋል። የሚቀጥለውን መተው ነው። ምክንያቱም፤ ስለ ነገ በምትጨነቁበት ጊዜ ወቅታዊ የሆነውን እምነታችሁን ለመተግበርና ለመለማመድ ያላችሁን ችሎታ ታጣላችሁ።

139. ታላላቅ ሰዎች ታላላቅ ልማዶች አሏቸው

ልማድ ከእግዚአብሔር የተገኘ ስጦታ ነው። ማለት የምፈልገው ሁለት ጊዜ የምታደርጉት ነገር በመደጋገሙ ምክንያት ቀላል ይሆናል ለማለት ነው። የጌታችን የኢየሱስ ክርስቶስንና የሌሎችን የመጽሐፍ ቅዱስ ገፅ ባሕርያት ምሳሌ ተመልከቱ። ኢየሱስ ሥራ የበዛለት ነበር፤ ለሕመምተኞች ይፀልይ ነበር፤ ያስተምርና ያገለግል ነበር። ደቀ መዛሙርቱን ይጎበኝ ነበር፤ ዳንኤል በጉልበቱ ተንበርክኮ በቀን ሦስት ጊዜ ይፀልይ ነበር። (ዳን 6፡10) መዝሙረኛው በቀን ሰባት ጊዜ ይፀልይ ነበር። (መዝ 119፡164)። የኢየሱስ ደቀ መዛሙርት በሳምንቱ መጀመሪያ ቀን ይሰበሰቡ ነበር (ሐዋ ስራ 20፡7)። በጠቅላላው ታላላቅ ሰዎች ታላላቅ ልማዶች አሏቸው።

በየቀኑ የምታደርጉትን እስካልለወጣችሁ ድረስ ሕይወታችሁን ልትለወጡ ፈጽሞ አትችሉም። ወደ ስኬት የሚመሩ ታላላቅ ልማዶችን ለማሳደግ፤ በየቀኑ ከማድረጋቸው ነገሮች መለወጥ የሚያስፈልጋቸው ምንድን ናቸው? ብላችሁ ራሳችሁን ጠይቁ። ከአሁኑ ቀን ጀምሮ የምታሳድጓቸው ልማዶች፤ ስኬትም ይሁን ውድቀት፤ መሟላትም ይሁን ብስጭት በመጨረሻ የወደፊት ሁኔታችሁ እንዴት እንደሚሰራ ይወስናል።

ኢየሱስ በሕይወታችን ውስጥ በሚገባበት ጊዜ ያለፈውን ነገራችንን ይተውና ወደ ስኬት የሚመሩ ታላላቅ ልማዶችን በውስጣችን ይፈጥራል። በሉቃ 7፡36 መጨረሻ ኢየሱስ ወደ አመንዝራይቱ ሴት ሕይወት ገባና መጥፎ ልማዷን አስወግዶ እርሷ የፈለገችውን የወደፊት ሁኔታ ሰጣት። እናንተም አሁኑኑ በትህትናና በተሰበረ ልብ ኢየሱስ ወደ ህይወታችሁ እንዲገባና መጥፎ ልማዳችሁን እንዲያስወግደው ጠይቁት።

አባት ሆይ ወደ ስኬት የሚመሩ ታላላቅ ልማዶችን እንዳሳድግ አስተምረኝ ። በኢየሱስ ስም!

140. ክርስቲያን እንደ መሆንህ ቁርጠኛ ሁን

የግል መሻሻልና ስኬት የሚገኘው ከአሉታዊና ከአወንታዊ ተሞክሮዎች ከሁለቱም በቀጣይነት የመማር ሂደት ውስጥ ነው።

ለአለም ሰዎች፤ የችግር ወቅት እነርሱ በህይወታቸው ወደፊት ለመጓዝ ላላቸው ቅንነት እንቅፋት በመሆኑ ፍፁም ብስጭትን የሚያመጣ መርዝ ነው። ነገር ግን ለእግዚአብሔር ሰዎች የችግር ወቅት እምነታቸው ለከፍተኛ ፍላጎታቸው የሚያድግበት እንደ ዳበረ አፈር የሚያገለግል ነገር ነው።

ስለዚህ ችግር፤ እኛ ለእግዚአብሔር ያለንን ፍቅር የሚያጠፋ ሳይሆን፤ ለእኛ ያለው ፍቅር ከመታወቅ ለሚያልፈው ለእርሱ፤ ያለንን የፍቅር ጥልቀት የሚያሳድግ ነው። በብሉይ ኪዳንም ሆነ በአዲስ ኪዳን የአማኞች ሕይወት ለእግዚአብሔር ታማኝ መሆን ችግርን እንደማያስወግድ የሚያስረዳ መሆኑን መገንዘብ አስፈላጊ ነው። እንዲያውም ችግሩ ለእግዚአብሔር ታማኝ የመሆናችን ምልክት እንደሆነ ልንገነዘብ ይገባናል፤ ምክንያቱም ችግር እኛን ለመገንባትና እምነታችንን ለማጠናከር ስለሚችል ነው። ስለዚህ እናንተ በኢ-ፍትሐዊነትና በአስተዳደር ጉድለት ሁኔታ እውነት ችላ በሚባልበት ሁኔታ ወይም በሀሰት ክስ፤ በስም ማጥፋት፤ በስድብና በመሳሰሉት ሁኔታዎች ውስጥ በምታልፉበት ጊዜ፤ ክርስቲያኖች ከሆናችሁ በዚያ ጉዳይ ራሳችሁን በመከላከል ፈንታ የእናንተ ተከላካይ ለሆነው ለእግዚአብሔር ተውት። እርሱ የአፅናፍ ዓለም ጠባቂ ስለሆነ ሦስቱን የዕብራውያን ወንድሞች በሚነደው እሳት ውስጥ እንደ ጠበቃቸው ሁሉ (ዳን 3፡16-27) እናንተንም ሊጠበቃችሁ ይችላል።

141. ራስህን ሁን

ብዙ ሰዎች ሕይወታቸውን የሚኖሩት እግዚአብሔር ለሌላ ሰው ያለውን ግብ ለመከተል በመሞከር ነው። እናንተ ስለ ግባቸውና ስለ ሕልማቸው እርግጠኞች እንዳልሆኑት በውጭ እንዳሉት ሰዎች ላለመሆን ከፈለጋችሁ ዓላማችሁ ግልጽ መሆን አለበት። የሕይወትን ዓላማ ማወቅ የሕይወትን ፈጣሪ ማወቅ ነው (ኢሳ 43፡7)። የተፈጠራችሁት ራሳችሁን ለመሆን ነው፤ ነገር ግን የሚያሳዝነው ብዙዎች ግልባጭ (ኮፒ) ሆነዋል። ዋናው ጥያቄ የእናንተ አሰልጣኝ ማነው? የሚል ነው። እኛ ለብቻችን ልንወጣው አንችልም። ኢየሱስ በምታደርጉት ነገር ሁሉ የእናንተ አለቃና መሪ ከሆነ፤ በልዩ ሁኔታ የተሰራችሁ ትሆናላችሁ። በፊት ፈጽሞ ያልነበራችሁ ንቃት ይኖራችኋል። በተለየ መንገድ ታስባላችሁ፤ በተለየ መንገድ ታልማላችሁ። እንዲሁም በምታደርጉት ሁሉ ፈጣሪ እንዲያግዛችሁ የማድረግ መብት አላችሁ። እናንተ አስተዋዩች ከሆናችሁ የምታደርጉትን ነገር ሁሉ ከእርሱ ጋር ታደርጋላችሁ። እግዚአብሔር በሕይወታችሁ ውስጥ ይገባና በአስቸጋሪ ሁኔታ ውስጥ ያሳልፋችኋል። እርሱ በጎናችሁ ከእናንተ ጋር ይሆናል። ከዚያ በኋላ እናንተን የሚመስል ሌላ ማንም እንደሌለ ታውቃላችሁ።

ክብር ለእግዚአብሔር ይሁን!

“ተቤተክርክስታና አትፍራ፤ በስምህ ጠርፍሃለሁ፤
አንተ የእኔ ነህ። በውሃ ውስጥ ባለፍክ ጊዜ
ከአንተ ጋር አሆናለሁ፤ በወንዞችም ውስጥ ባለፍክ ጊዜ
አየሰጥሙህም፤ በእሳትም ውስጥ በሄድህ ጊዜ
አትቃጠልም፤ ነበልባሉም አይፈጅህም።”

ኢ.ሳ. ፵፫፡፪



ቢታንያ ጳውሎስ

... ዛሬ ብዙ ሰዎች በእግዚአብሔር ያምናሉ፤ ነገር ግን በመከራ ውስጥ በሚያልፉበት ጊዜ
አይደለም፤ ምክንያቱም በሕይወታቸው ውስጥ ገና ሊሸነፍ የሚገባው ግዙፍ ጠላት ስላለ ነው።

የዚያ ግዙፍ ጠላት ስም “ፍርሃት” የሚባል ሲሆን እርሱም በብዙ መልክ ይገለጣል። የማጣት፣
የበሽታ፣ የድህነት፣ የመገፋት፣ የተስፋ መቁረጥ፣ ወዘተ ፍርሃት ነው። ፍርሃት በሚሊዮን
የሚቆጠሩ ሰዎች በክርስቶስ ኢየሱስ የተቀዳጁትን የድል አድራጊነት ሕይወት ቀምቶ የወሰደ
አውዳሚ መሣሪያ ነው። ፍርሃት በሕይወታችሁ ታላላቅ ውሳኔዎችን እንዳታደርጉ
ይከለክላችኋል።

የእግዚአብሔር ቃል አዕምሯችንን የሚገዛ ከሆነ አፋችንንም ይገዛል። የእግዚአብሔር ቃል
አዕምሯችንን የሚገዛ ከሆነ በፀባዮችንና በባሕርያችን ላይም ተፅእኖ ያደርጋል። ስለዚህ እናንተም
ለለውጥ እጅግ ውጤታማ መሣሪያ እንደሆነ አድርጋችሁ የእግዚአብሔርን ቃል መያዝ
ይገባችኋል።

ያልተለመዱ በረከቶች፣ ያልተለመዱ ተግዳሮቶችን ያስከትላሉ። አስቀድሞ ሌላ ሰው አድርጎት
የማያውቀውን ነገር ለማድረግ ከወሰናችሁ፤ ሌላ ሰው ተለማምዶት የማያውቀውን መከራ
ለመለማመድ ዝግጁዎች መሆን አለባችሁ። እናንተ እንደ ክርስቲያኖች መከራ ሊፈትናችሁ
ይችላል። ነገር ግን አያጠፋችሁም። ወርቅ ወርቅ እንዲሆን ከተፈለገ በእሳት ውስጥ ማለፍ
አለበት። እሳት ወርቅን እንደማያጠፋው ሁሉ እናንተም ክርስቲያኖች ከሆናችሁ አስቸጋሪ
ጊዜያት ሊያጠፋላችሁ አይችሉም። ወርቅ እሳትን ባገኘ መጠን በይበልጥ የጠራ ይሆናል፤
እናንተም በይበልጥ አስቸጋሪ ጊዜያትን በተለማመዳችሁ መጠን ለምትሄዱበት ስፍራ በይበልጥ
የታጠቃችሁ ትሆናላችሁ። ...

40 ብር
10 \$